
Chandralokah

ಚಂದ್ರಾಲೋಕಃ

Document Information



Text title : Chandralokah

File name : chandrAlokaH.itx

Category : misc, sahitya, appayya-dIkShita

Location : doc_z_misc_general

Author : Jayadevakavi

Transliterated by : Sira Athale

Proofread by : Sira Athale

Description/comments : Alankarashastra

Latest update : April 20, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

April 20, 2025

sanskritdocuments.org

ಚಂದ್ರಾಲೋಕಃ



.. ಶ್ರೀಃ ..

1. ಪ್ರಥಮೋ ಮಯೂಖಃ . ಅಥ ವಾಗ್ವಿಚಾರಃ .

ಶ್ರೀಗಣೇಶಾಯ ನಮಃ .

ಉಚ್ಚೈರಸ್ಯತಿ ಮಂದತಾಮರಸತಾಂ ಜಾಗ್ರತ್ಕಲಂಗೈರವ-
ಧ್ವಂಸಂ ಹಸ್ತಯತೇ ಚ ಯಾ ಸುಮನಸಾಮುಲ್ಲಾಸಿನೀ ಮಾನಸೇ .
ದುಷ್ಟೋದ್ಯನ್ಮದನಾಶನಾರ್ಚಿರಮಲಾ ಲೋಕತ್ರಯೀದರ್ಶಿಕಾ
ಸಾ ನೇತ್ರತ್ರಿತಯೀವ ಖಂಡಪರಶೋರ್ವಾಗ್ಧೀವತಾ ದೀವ್ಯತು .. 1..
ಹಂ ಹೋ ಚಿನ್ಮಯಚಿತ್ತಚಂದ್ರಮಣಯಃ ಸಂವರ್ಧಯಧ್ವಂ ರಸಾನ್-
ರೇ ರೇ ಸ್ವೈರಿಣಿ ನಿರ್ವಿಚಾರಕವಿತೇ ಮಾಸ್ತತ್ಪ್ರಕಾಶೀಭವ .
ಉಲ್ಲಾಸಾಯ ವಿಚಾರವೀಚಿನಿಚಯಾಲಂಕಾರವಾರಾನ್ನಿಧೇ-
ಶ್ಚಂದ್ರಾಲೋಕಮಯಂ ಸ್ವಯಂ ವಿತನುತೇ ಪೀಯೂಷವರ್ಷಃ ಕೃತಿಃ .. 2..
ಯುಕ್ತ್ಯಾಸ್ವಾದ್ಯಲಸದ್ರಸೈಕವಸತಿಃ ಸಾಹಿತ್ಯಸಾರಸ್ವತ-
ಕ್ಷೀರಾಂಭೋಧಿರಗಾಧತಾಮುಪದಧತ್ಸೇವ್ಯಃ ಸಮಾಶ್ರೀಯತಾಂ .
ಶ್ರೀರಸ್ಮಾದುಪದೇಶಕೌಶಲಮಯಂ ಪೀಯೂಷಮಸ್ಮಾಜ್ಜಗ-
ಜ್ಜಾಗ್ರದ್ಭಾಸುರಪದ್ಮಕೇಶರಶಯಃಶೀತಾಂಶುರಸ್ಮಾದ್ಬದ್ಧಾಃ .. 3..
ತಂ ಪೂರ್ವಾಚಾರ್ಯಸೂರ್ಯೋಕ್ತಿಜ್ಯೋತಿಸ್ತೋಮೋದ್ಗಮಂ ಸ್ತುಮಃ .
ಯಂ ಪ್ರಸ್ತೂಯ ಪ್ರಕಾಶಂತೇ ಮದ್ಗುಣಾಸ್ತುಸರೇಣವಃ .. 4..
ನಾಶಂಕನೀಯಮೇತೇಷಾಂ ಮತಮೇತೇನ ದೂಷ್ಯತೇ .
ಕಿಂ ತು ಚಕ್ಷುರ್ಮೃಗಾಕ್ಷೀಣಾಂ ಕಜ್ಜಲೇನೇವ ಭೂಷ್ಯತೇ .. 5..
ಪ್ರತಿಭೈವ ಶ್ರುತಾಭ್ಯಾಸಸಹಿತಾ ಕವಿತಾಂ ಪ್ರತಿ .
ಹೇತುರ್ಮೃದಂಬುಸಂಬದ್ಧಾ ಬೀಜಮಾಲಾ ಲತಾಮಿವ .. 6..
ನಿದೋಷಾ ಲಕ್ಷಣವತೀ ಸರೀತಿರ್ಗುಣಭೂಷಣಾ .
ಸಾಲಂಕಾರರಸಾನೇಕವೃತ್ತಿರ್ವಾಕ್ಯವ್ಯನಾಮಭಾಕ್ .. 7..
ಅಂಗೀಕರೋತಿ ಯಃ ಕಾವ್ಯಂ ಶಬ್ದಾರ್ಥಾವನಲಂಕೃತಿಃ .
ಅಸೌ ನ ಮನ್ಯತೇ ಕಸ್ಮಾದನುಷ್ಠಮನಲಂ ಕೃತಿಃ .. 8..

ವಿಭಕ್ತೃತ್ವತ್ರಯೇ ಯೋಗಃ ಶಾಸ್ತ್ರೀಯಃ ಶಬ್ದ ಇಷ್ಟತೇ .
 ರೂಢಯೌಗಿಕತನ್ನಿಶ್ಚೈಃ ಪ್ರಭೇದೈಃ ಸ ಪುನಸ್ತಿದಾ .. 9..
 ಅವ್ಯಕ್ತಯೋಗನಿಯೋಗಯೋಗಾಭಾಸೈಸ್ತಿದಾಸದಿಮಃ .
 ತೇ ಚ ವೃಕ್ಷಾದಿಭೂವಾದಿಮಂಡಪಾದ್ಯಾ ಯಥಾಕ್ರಮಂ .. 10..
 ಶುದ್ಧತನ್ಮೂಲಸಂಭಿನ್ನಪ್ರಭೇದೈರ್ಯೌಗಿಕಸ್ತಿದಾ .
 ತೇ ಚ ಭ್ರಾಂತಿಸ್ಫುರತ್ಕಾಂತಿಕೌಂತೇಯಾದಿಸ್ವರೂಪಿಣಃ .. 11..
 ತನ್ನಿಶ್ಚೋನ್ಮೋನ್ಯಸಾಮಾನ್ಯವಿಶೇಷಪರಿವರ್ತನಾತ್ .
 ನೀರಧಿಃ ಪಂಕಜಂ ಸೌಧಂ ಸಾಗರೋ ಭೂರುಹಃ ಶಶೀ .. 12..
 ಕ್ಷೀರನೀರಧಿರಾಕಾಶಪಂಕಜಂ ತೇನ ಸಿದ್ಧತಿ .
 ವಿಭಕ್ತೃಂತಂ ಪದಂ ವಾಕ್ಯಂ ತದ್ವ್ಯಕ್ತೋರ್ಧಸಮಾಪ್ತಿತಃ .. 13..
 ಯುಕ್ತಾರ್ಥಾನಾಂ ತಾಂ ಚ ವಿನಾ ಖಂಡಕಾವ್ಯಂ ಸ ಇಷ್ಟತೇ .
 ವಾಕ್ಯಂ ಚ ಖಂಡವಾಕ್ಯಂ ಚ ಪದಮೇಕಮಪಿ ಕ್ವಚಿತ್ .. 14..
 ಧೂಮವತ್ಪ್ವಾ ದಿತಿ ಯಥಾ ದೇವೇತ್ಯಾಮಂತ್ರಣಂ ಯಥಾ .
 ವಾಕ್ಯಾನ್ಯೇಕಾರ್ಥವಿಶ್ರಾಂತಾನ್ಯಾಹುರ್ವಾಕ್ಯಕದಂಬಕಂ .. 15..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತಿಯಸ್ಯ ಪಿತರೌ .
 ಅನೇನಾಸಾವಾದ್ಯಃ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಸುಖಯತು ಮಯೂಖಃ ಸುಮನಸಃ .. 16..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ವಾಗ್ವಿಚಾರೋ ನಾಮ
 ಪ್ರಥಮೋ ಮಯೂಖಃ .

2. ದ್ವಿತೀಯೋ ಮಯೂಖಃ . ಅಥ ದೋಷಾಃ .

ಸ್ಯಾಚ್ಛೇತೋವಿಶತಾ ಯೇನ ಸಕ್ಷತಾ ರಮಣೀಯತಾ .
 ಶಬ್ದೇರ್ಥೇ ಚ ಕೃತೋನ್ಮೇಷಂ ದೋಷಮುದ್ವೋಷಯಂತಿ ತಂ .. 1..
 ಭವೇಚ್ಛೃತಿಕಟುವರ್ಣಃ ಶ್ರವಣೋದ್ವೇಜನೇ ಪಟುಃ .
 ಸಂವಿದ್ಗತೇ ವ್ಯಾಕರಣವಿರುದ್ಧಂ ಚ್ಯುತಸಂಸ್ಕೃತಿ .. 2..
 ಅಪ್ರಯುಕ್ತಂ ದೈವತಾದಿಶಬ್ದೇ ಪುಂಲಿಂಗತಾದಿಕಂ .
 ಅಸಮರ್ಥಂ ತು ಹಂತ್ಯಾದೇಃ ಪ್ರಯೋಗೋ ಗಮನಾದಿಷು .. 3..
 ಸ ಹಂತಿ ಹಂತ ಕಾಂತಾರೇ ಕಾಂತಃ ಕುಟಿಲಕುಂತಲಃ .
 ನಿಹತಾರ್ಥಂ ಲೋಹಿತಾದೌ ಶೋಣಿತಾದಿಪ್ರಯೋಗತಃ .. 4..
 ವ್ಯನಕ್ತನುಚಿತಾರ್ಥಂ ಯತ್ ಪದಮಾಹುಸ್ತದೇವ ತತ್ .

ಇಯಮದ್ಭುತಶಾಖ್ಯಗ್ರಹೇಲಿಕೌತುಕವಾನರೀ .. 5..
 ನಿರರ್ಥಕಂ ತುಹೀತ್ಯಾದಿ ಪೂರಣೈಕಪ್ರಯೋಜನಂ .
 ಅರ್ಥೇ ವಿದಧದಿತ್ಯಾದೌ ದಧದಾದ್ಯಮವಾಚಕಂ .. 6..
 ಧತ್ತೇ ನಭಸ್ತಲಂ ಭಾಸ್ವಾನರುಣಂ ತರುಣೈಃ ಕರೈಃ .
 ಏಕಾಕ್ಷರಂ ವಿನಾ ಭೂಭೂಕ್ಷಾದಿಕಂ ಖತಲಾದಿವತ್ .. 7..
 ಅಶ್ಲೀಲಂ ತ್ರಿವಿಧಂ ವ್ರೀಡಾಜುಗುಪ್ಸಾಮಂಗಲಾತ್ಮನಾ .
 ಆಹ್ಲಾದಸಾಧನಂ ವಾಯುಃ ಕಾಂತಾನಾಶೇ ಭವೇತ್ ಕಥಂ .. 8..
 ಸ್ಯಾದ್ವ್ಯರ್ಥಮಿಹ ಸಂದಿಗ್ಧಂ ನದ್ಯಾಂ ಯಾಂತಿ ಪತತ್ರಿಣಃ .
 ಸ್ಯಾದಪ್ರತೀತಂ ಶಾಸ್ತ್ರೈಕಗಮ್ಯಂ ವೀತಾಸನುಮಾದಿವತ್ .. 9..
 ಶಿಥಿಲಂ ಶಯನೇ ಲಿಲ್ಯೇ ಮಚ್ಚಿತ್ತಂ ತೇ ಶಶಿಶ್ರಿಯಿ .
 ಮಸ್ತಪಿಷ್ಟಕಟೀಲೋಷ್ಟಗಲ್ಲಾದಿ ಗ್ರಾಮ್ಯಮುಚ್ಯತೇ .. 10..
 ನೇಯಾರ್ಥಂ ಲಕ್ಷಣಾತ್ಯಂತಪ್ರಸರಾದಮನೋಹರಂ .
 ಹಿಮಾಂಶೋರ್ಹಾರಧಿಕ್ಕಾರಜಾಗರೇ ಯಾಮಿಕಾಃ ಕರಾಃ .. 11..
 ಕ್ಲಿಷ್ಟಮರ್ಥೋ ಯದೀಯೋಽರ್ಥಶ್ರೇಣಿನಿಶ್ರೇಣಿಮೃಚ್ಛತಿ .
 ಹರಿಪ್ರಿಯಾಪಿತೃವಧೂಪ್ರವಾಹಪ್ರತಿಮಂ ವಚಃ .. 12..
 ಅವಿಮೃಷ್ಟವಿಧೇಯಾಂಶಃ ಸಮಾಸಪಿಹಿತೇ ವಿಧೌ .
 ವಿಶಂತಿ ವಿಶಿಖಪ್ರಾಯಾಃ ಕಟಾಕ್ಷಾಃ ಕಾಮಿನಾಂ ಹೃದಿ .. 13..
 ಅಪರಾಧೀನ ಇತ್ಯಾದಿ ವಿರುದ್ಧಮತಿಕೃನ್ಮತಂ .
 ಅನ್ಯಸಂಗತಮುತ್ತುಂಗಹಾರಶೋಭಿಪಯೋಧರೌ .. 14..
 ರಸಾದ್ಯನುಚಿತೇ ವರ್ಣೇ ಪ್ರತಿಕೂಲಾಕ್ಷರಂ ವಿದುಃ .
 ನ ಮಾಮಂಗದ ಜಾನಾಸಿ ರಾವಣಂ ರಣದಾರುಣಂ .. 15..
 ಯಸ್ಮಿನ್ನಪಹತೋ ಲುಪ್ತೋ ವಿಸರ್ಗ ಇಹ ತತ್ತಥಾ .
 ಕುಸಂಧಿಃ ಪಟವಾಗಚ್ಛ ವಿಸಂಧಿರ್ನೃಪತೀ ಇಮೌ .. 16..
 ಹತವೃತ್ತಮನುಕ್ತೋಽಪಿಚ್ಛಂದೋದೋಷಶ್ಚಕಾಸ್ತಿ ಚೇತ್ .
 ವಿಶಾಲಲೋಚನೇ ! ಪಶ್ಯಾಂಬರಂ ತಾರಾತರಂಗಿತಂ .. 17..
 ನ್ಯೂನಂ ತ್ವತ್ಪದ್ಗಸಂಭೂತಯಶಃಪುಷ್ಪಂ ನಭಸ್ತಟಂ .
 ಅಧಿಕಂ ಭವತಃ ಶತ್ರುನ್ ದಶತ್ಯಸಿಲತಾಘನೇ .. 18..
 ಕಥಿತಂ ಪುನರುಕ್ತಾ ವಾಕ್ ಶ್ಯಾಮಾಬ್ಜಶ್ಯಾಮಲೋಚನಾ .
 ವಿಕೃತಂ ದೂರವಿಕೃತೈರೈಯರುಃ ಕುಂಜರಾಃ ಪುರಂ .. 19..
 ಪತತ್ಪ್ರಕರ್ಷಂ ಹೀನಾಸನುಪ್ರಾಸಾದಿತ್ವೇ ಯಥೋತ್ತರಂ .
 ಗಂಭೀರಾರಂಭದಂಭೋಲಿಪಾಣಿರೇಷಃ ಸಮಾಗತಃ .. 20..
 ಸಮಾಪ್ತಪುನರಾತ್ತಂ ಸ್ಯಾದೇಷ ಪೀಯೂಷಭಾಜನಂ .

ನೇತ್ರಾನಂದೀ ತುಷಾರಾಂಶುರುದೇತ್ಯಂಬುಧಿಬಾಂಧವಃ .. 21..
 ಅರ್ಧಾಂತರಪದಾಪೇಕ್ಷೀಕ್ರೀಡಾನ್ಯತ್ಯೇಷು ಸಸ್ಮಿತಂ .
 ಮೋಘಾರಂಭಂ ಸ್ತುಮಃ ಶಂಭುಮರ್ಧರಂಭೋರುವಿಗ್ರಹಂ .. 22..
 ಅಭವನ್ಮತಯೋಗಃ ಸ್ಯಾನ್ನ ಚೇದಭಿಮತೋಽನ್ವಯಃ .
 ಯೇನ ಬದ್ಧೋಽಮ್ಬುಧಿರ್ಯಸ್ಯ ರಾಮಸ್ಯಾನುಚರಾ ವಯಂ .. 23..
 ದ್ವಿಷಾಂ ಸಂಪದಮಾಚ್ಛಿದ್ಯ ಯಃ ಶತ್ಕೂನ್ ಸಮಪೂರಯತ್ .
 ಅಸ್ಥಾನಸ್ಥಸಮಾಸಂ ನ ವಿದ್ವಜ್ಜನಮನೋರಮಂ .. 24..
 ಮಿಥಃ ಪೃಥಗ್ವಾಕ್ಯಪದೈಃ ಸಂಕೀರ್ಣಂ ಯತ್ತದೇವ ತತ್ .
 ವಕ್ತ್ರೇಣ ಭ್ರಾಜತೇ ರಾತ್ರಿಃ ಕಾಂತಾ ಚಂದ್ರೇಣ ರಾಜತೇ .. 25..
 ಬ್ರಹ್ಮಾಂಡಂ ತ್ವದ್ಯಶಃಪೂರಗರ್ಭಿತಂ ಭೂಮಿಭೂಷಣ .
 ಆಕರ್ಣಯ ಪಯಃಪೂರ್ಣಸುವರ್ಣಕಲಶಾಯತೇ .. 26..
 ಭಗ್ನಪ್ರಕ್ರಮಮಾರಬ್ಧಶಬ್ದನಿರ್ವಾಹಹೀನತಾ .
 ಅಕ್ರಮಃ ಕೃಷ್ಣ ಪೂಜ್ಯಂತೇ ತ್ವಾಮನಾರಾಧ್ಯ ದೇವತಾಃ .. 27..
 ಅಮತಾರ್ಧಾಂತರಂ ಮುಖ್ಯೇಽಮುಖ್ಯೇನಾರ್ಥೇ ವಿರೋಧಕೃತ್ .
 ತ್ಯಕ್ತಹಾರಮುರಃ ಕೃತ್ವಾಶೋಕೇನಾಲಿಂಗಿತಾಽಙ್ಗನಾ .. 28..
 ಅಪುಷ್ಪಾಧೋರ್ವಿಶೇಷ್ಯೇ ಚೇನ್ನ ವಿಶೇಷೋ ವಿಶೇಷಣಾತ್ .
 ವಿಶಂತಿ ಹೃದಯಂ ಕಾಂತಾಕಟಾಕ್ಷಾಃ ಖಂಜನತ್ವಿಷಃ .. 29..
 ಕಷ್ಟಃ ಸ್ಪಷ್ಟಾವಬೋಧಾರ್ಥಮಕ್ಷಮೋ ವಾಚ್ಯಸನ್ನಿಭಃ .
 ವ್ಯಾಹತಶ್ಚೇದ್ವಿರೋಧಃ ಸ್ಯಾನ್ನಿಧಃ ಪೂರ್ವಾಪರಾರ್ಥಯೋಃ .. 30..
 ಸಹಸ್ರಪತ್ರಮಿತ್ರಂ ತೇ ವಕ್ತ್ರಂ ಕೇನೋಪಮೀಯತೇ .
 ಕುತಸ್ತತ್ರೋಪಮಾ ಯತ್ರ ಪುನರುಕ್ತಃ ಸುಧಾಕರಃ .. 31..
 ದುಷ್ಪ್ರಮಗ್ರಾಮ್ಯಸಂದಿಗ್ಧಾಸ್ತಯೋ ದೋಷಾಃ ಕ್ರಮಾದಮೀ .
 ತ್ವದ್ಭಕ್ತಃ ಕೃಷ್ಣ ! ಗಚ್ಛೇಯಂ ನರಕಂ ಸ್ವರ್ಗಮೇವ ವಾ .. 32..
 ಏಕಂ ಮೇ ಚುಂಬನಂ ದೇಹಿ ತವ ದಾಸ್ಯಾಮಿ ಕಂಚುಕಂ .
 ಬ್ರೂತ ಕಿಂ ಸೇವ್ಯತಾಂ ಚಂದ್ರಮುಖೀಚಂದ್ರಕಿರೀಟಯೋಃ .. 33..
 ಅನೌಚಿತ್ಯಂ ಕೀರ್ತಿಲತಾಂ ತರಂಗಯತಿ ಯಃ ಸದಾ .
 ಪ್ರಸಿದ್ಧ್ಯಾದಿದ್ಯಯಾ ವಾಪಿ ವಿರುದ್ಧಂ ದ್ವಿವಿಧಂ ಮತಂ .. 34..
 ನೃಸ್ತೇಯಂ ಪಶ್ಯ ಕಂದರ್ಪಪ್ರತಾಪಧವಲದ್ಯುತಿಃ .
 ಕೇತಕೀ ಶೇಖರೇ ಶಂಭೋರ್ಧತ್ತೇ ಚಂದ್ರಕಲಾತುಲಾಂ .. 35..
 ಸಾಮಾನ್ಯಪರಿವೃತ್ತಿಃ ಸ್ಯಾತ್ ಕುಂಡಲಚ್ಛವಿವಿಗ್ರಹಾ .
 ವಿಶೇಷಪರಿವೃತ್ತಿಃ ಸ್ಯಾದ್ವನಿತಾ ಮಮ ಚೇತಸಿ .. 36..
 ದ್ವೇ ಸ್ತಃ ಸಹಚರಾಽಚಾರುವಿರುದ್ಧಾನ್ಯೋನ್ಯಸಂಗತೀ .

ಧ್ವಾಂಕ್ಷಾಃ ಸಂತಶ್ಚ ತನಯಂ ಸ್ವಂ ಪರಂಚ ನ ಜಾನತೇ .. 37..
 ಸರೋಜನೇತ್ರ ಪುತ್ರಸ್ಯ ಮುಖೇಂದುಮವಲೋಕಯ .
 ಪಾಲಯಿಷ್ಯತಿ ತೇ ಗೋತ್ರಮಸೌ ನರಪುರಂದರಃ .. 38..
 ಪದೇ ತದಂಶೇ ವಾಕ್ಯಾಂಶೇ ವಾಕ್ಯೇ ವಾಕ್ಯಕದಂಬಕೇ .
 ಯಥಾನುಸಾರಮಭ್ಯೂಹೇದ್ಗೋಷಾನ್ ಶಬ್ದಾರ್ಥಸಂಭವಾನ್ .. 39..
 ದೋಷಮಾಪತಿತಂ ಸ್ವಾಂತೇ ಪ್ರಸರಂತಂ ವಿಶೃಂಖಲಂ .
 ನಿವಾರಯತಿ ಯಸ್ತೇಧಾ ದೋಷಾಂಕುಶಮುಶಂತಿ ತಂ .. 40..
 ದೋಷೇ ಗುಣತ್ವಂ ತನುತೇ ದೋಷತ್ವಂ ವಾ ನಿರಸ್ಯತಿ .
 ಭವಂತಮಥ ವಾ ದೋಷಂ ನಯತ್ಯತ್ಯಾಜ್ಯತಾಮಸೌ .. 41..
 ಮುಖಂ ಚಂದ್ರಶ್ರಿಯಂ ಧತ್ತೇ ಶ್ವೇತಶ್ಚಶ್ರುಕರಾಂಕುರೈಃ .
 ಅತ್ರ ಹಾಸ್ಯರಸೋದ್ದೇಶೇ ಗ್ರಾಮ್ಯತ್ವಂ ಗುಣತಾಂ ಗತಂ .. 42..
 ತವ ದುಗ್ಧಾಬ್ಧಿಸಂಭೂತೇಃ ಕಥಂ ಜಾತಾ ಕಲಂಕಿತಾ .
 ಕವೀನಾಂ ಸಮಯಾದ್ವಿದ್ಯಾವಿರುದ್ಧೋಽದೋಷತಾಂ ಗತಃ .. 43..
 ದಧಾರ ಗೌರೀ ಹೃದಯೇ ದೇವಂ ಹಿಮಕರಾಂಕಿತಂ .
 ಅತ್ರ ಶ್ಲೇಷೋದಯಾನ್ಮೈವ ತ್ಯಾಜ್ಯಂ ಹೀತಿ ನಿರರ್ಥಕಂ .. 44..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈ ಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತಿಯಸ್ಯ ಪಿತರೌ .
 ದ್ವಿತೀಯಸ್ತೇನಾಸೌ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಸುಖಯತು ಮಯೂಖಃ ಸುಮನಸಃ .. 45..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ದೋಷನಿರೂಪಣೋ
 (ದೋಷವಿಚಾರೋ) ನಾಮ ದ್ವಿತೀಯೋ ಮಯೂಖಃ .

3. ತೃತೀಯೋ ಮಯೂಖಃ . ಅಥ ಲಕ್ಷಣಾನಿ .

ಅಲ್ಪಾಕ್ಷರಾ ವಿಚಿತ್ರಾರ್ಥಖ್ಯಾತಿರಕ್ಷರಸಂಹತಿಃ .
 ಉಷಾಕಾಂತೇನಾನುಗತಃ ಶೂರಃ ಶೌರಿರಯಂ ಪುನಃ .. 1..
 ಶೋಭಾ ಖ್ಯಾತೋಽಪಿ ಯದ್ಗೋಷೋ ಗುಣಕೀರ್ತ್ಯಾ ನಿಷಿಧ್ಯತೇ .
 ಮುಧಾ ನಿಂದಂತಿ ಸಂಸಾರಂ ಕಂಸಾರಿಯತ್ರ ಪೂಜ್ಯತೇ .. 2..
 ಅಭಿಮಾನೋ ವಿಚಾರಶ್ಚೇದೂಹಿತಾರ್ಥನಿಷೇಧಕೃತ್ .
 ಇಂದುರ್ಯದಿ ಕಥಂ ತೀವ್ರಃ ಸೂರ್ಯೋ ಯದಿ ಕಥಂ ನಿಶಿ .. 3..
 ಹೇತುಸ್ತತ್ತ್ವಾ ಬಹೂನ್ ಪಕ್ಷಾನ್ ಯುಕ್ತ್ಯೈ ಕಸ್ಯಾವಧಾರಣಂ .
 ನೇಂದುರ್ನಾಕೋಽಯಮೌರ್ವಾಗ್ನಿಃ ಸಾಗರಾದುತ್ತಿತೋ ದಹನ್ .. 4..

ಪ್ರತಿಷೇಧಃ ಪ್ರಸಿದ್ಧಾನಾಂ ಕಾರಣಾನಾಮನಾದರಃ .
 ನ ಯುದ್ಧೇನ ಭುವೋಃ ಸ್ವಂದೇನೈವ ವೀರಾ ನಿಪಾತಿತಾಃ .. 5..
 ನಿರುಕ್ತಂ ಸ್ಯಾನ್ನಿರ್ವಚನಂ ನಾಮ್ನಃ ಸತ್ಯಂ ತಥಾನ್ಯತಂ .
 ಈದೃಶೈಶ್ಚರಿತೈ ರಾಜನ್ ಸತ್ಯಂ ದೋಷಾಕರೋ ಭವಾನ್ .. 6..
 ಸ್ಯಾನ್ನಿಧ್ಯಾಧ್ಯವಸಾಯಶ್ಚೇದಸತೀ ಸಾಧ್ಯಸಾಧನೇ .
 ಚಂದ್ರಾಂಶುಸೂತ್ರಗ್ರಥಿತಾಂ ನಭಃಪುಷ್ಪಸೃಜಂ ವಹ .. 7..
 ಸಿದ್ಧಿಃ ಖ್ಯಾತೇಷು ಚೇನ್ನಾಮ ಕೀರ್ತ್ಯತೇ ತುಲ್ಯತೋಕ್ತಯೇ .
 ಯುವಾಮೇವೇಹ ವಿಖ್ಯಾತೌ ತ್ವಂ ಬಲೈರ್ಜಲಧಿರ್ಜಲೈಃ .. 8..
 ಯುಕ್ತವಿಶೇಷಸಿದ್ಧಿಶ್ಚೇದ್ವಿಚಿತ್ರಾರ್ಥಾಂತರಾನ್ವಯಾತ್ .
 ನವಸ್ತ್ವಂ ನೀರದಃ ಕೋಸಪಿ ಸ್ವರ್ಣೈರ್ವರ್ಷಸಿ ಯನ್ಮುಹುಃ .. 9..
 ಕಾರ್ಯಂ ಫಲೋಪಲಂಭಶ್ಚೇದ್ವ್ಯಾಪಾರಾದ್ವಸ್ತುತೋಽಥ ವಾ .
 ಅಸಾವುದೇತಿ ಶೀತಾಂಶುರ್ಮಾನಚ್ಛೇದಾಯ ಸುಭ್ರವಾಂ .. 10..
 ಇತ್ಯಾದಿ ಲಕ್ಷಣಂ ಭೂರಿ ಕಾವ್ಯಸ್ಯಾಹುರ್ಮಹರ್ಷಯಃ .
 ಸ್ವರ್ಣಭ್ರಾಜಿಷ್ಣುಭಾಲತ್ವಪ್ರಭೃತೀವ ಮಹೀಭುಜಃ .. 11..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತಿಯಸ್ಯ ಪಿತರೌ .
 ತೃತೀಯಸ್ತೇನಾಸ್ಸೌ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಸುಖಯತು ಮಯೂಖಃ ಸುಮನಸಃ .. 12..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ಲಕ್ಷಣನಿರೂಪಣೋ
 ನಾಮ ತೃತೀಯೋ ಮಯೂಖಃ .

4. ಚತುರ್ಥೋ ಮಯೂಖಃ . ಅಥ ಗುಣಾಃ .

ಶ್ಲೇಷೋ ವಿಘಟಮಾನಾರ್ಥಘಟಮಾನತ್ವವರ್ಣನಂ .
 ಸ ತು ಶಾಬ್ದಃ ಸಜಾತೀಯೈಃ ಶಬ್ದೈರ್ಬಂಧಃ ಸುಖಾವಹಃ .. 1..
 ಉಲ್ಲಸತ್ತನುತಾಂ ನೀತೇಽನಂತೇ ಪುಲಕಕಂಟಕೈಃ .
 ಭೀತಯಾ ಮಾನವತ್ಯೈವ ಶ್ರಿಯಾಽಽಶ್ಲಿಷ್ಟಂ ಹರಿಂ ಸ್ತುಮಃ .. 2..
 ಯಸ್ಮಾದಂತಃಸ್ಥಿತಃ ಸರ್ವಃ ಸ್ವಯಮರ್ಥೋಽವಭಾಸತೇ .
 ಸಲಿಲಸ್ಯೇವ ಸೂಕ್ತಸ್ಯ ಸ ಪ್ರಸಾದ ಇತಿ ಸ್ಮೃತಃ .. 3..
 ಸಮತಾಲ್ಪಸಮಾಸತ್ವಂ ವರ್ಣಾದ್ಯೈಸ್ತುಲ್ಯತಾಽಥ ವಾ .
 ಶ್ಯಾಮಲಾ ಕೋಮಲಾ ಬಾಲಾ ರಮಣಂ ಶರಣಂ ಗತಾ .. 4..
 ಸಮಾಧಿರರ್ಥಮಹಿಮಾ ಲಸದ್ಧನರಸಾತ್ಮನಾ .

ಸ್ಯಾದಂತರ್ವಿಶತಾ ಯೇನ ಗಾತ್ರಮಂಕುರಿತಂ ಸತಾಂ .. 5..
 ಮಾಧುರ್ಯಂ ಪುನರುಕ್ತಸ್ಯ ವೈಚಿತ್ರ್ಯಂ ಚಾರುತಾವಹಂ .
 ವಯಸ್ಯ ಪಶ್ಯ ಪಶ್ಯಾಸ್ಯಾಶ್ಚಂಚಲಂ ಲೋಚನಾಂಚಲಂ .. 6..
 ಓಜಃ ಸ್ಯಾತ್ಪ್ರಾಥಿರರ್ಥಸ್ಯ ಸಂಕ್ಷೇಪೋ ವಾತಿಭೂಯಸಃ .
 ರಿಪುಂ ಹತ್ವಾ ಯಶಃ ಕೃತ್ವಾ ತ್ವದಸಿಃ ಕೋಶಮಾವಿಶತ್ .. 7..
 ಸೌಕುಮಾರ್ಯಮಪಾರುಷ್ಯಂ ಪರ್ಯಾಯಪರಿವರ್ತನಾತ್ .
 ಸ ಕಥಾಶೇಷತಾಂ ಯಾತಃ ಸಮಾಲಿಂಗಯ ಮರುತ್ಸಖಂ .. 8..
 ಉದಾರತಾ ತು ವೈದಗ್ಧ್ಯಮಗ್ರಾಮ್ಯತ್ವಾತ್ ಪೃಥಜ್ಞತಾ .
 ಮಾನಂ ಮುಂಚ ಪ್ರಿಯೇ ಕಿಂಚಿಲ್ಲೋಚನಾಂತಮುದಂಚಯ .. 9..
 ಶೃಂಗಾರ ಚ ಪ್ರಸಾದೇ ಚ ಕಾಂತ್ಯರ್ಥವ್ಯಕ್ತಿಸಂಗ್ರಹಃ .
 ಅಮೀ ದಶ ಗುಣಾಃ ಕಾವ್ಯೇ ಪುಂಸಿ ಶೌರ್ಯಾದಯೋ ಯಥಾ .. 10..
 ತಿಲಕಾದ್ಯಮಿವ ಸ್ತ್ರೀಣಾಂ ವಿದಗ್ಧಹೃದಯಂಗಮಂ .
 ವ್ಯತಿರಿಕ್ತಮಲಂಕಾರಂ ಪ್ರಕೃತೇರ್ಭೂಷಣಂ ಗಿರಾಂ .. 11..
 ವಿಚಿತ್ರಲಕ್ಷಣೋ ನ್ಯಾಸೋ ನಿರ್ವಾಹಃ ಪ್ರೌಢಿರೌಚಿತೀ .
 ಶಾಸ್ತ್ರಾಂತರರಹಸ್ಯೋಕ್ತಿಃ ಸಂಗ್ರಹೋ ದಿಕ್ ಪ್ರದರ್ಶಿತಾ .. 12..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತಿಯಸ್ಯ ಪಿತರೌ .
 ತುರೀಯಸ್ತೇನಾಸೌ ಸುಕವಿಜಯದೇವೇನ ರಚಿತೇ (ಚತುರ್ಥಸ್ತೇನಾಸೌ)
 ಚಿರಂ ಚಂದ್ರಾಲೋಕೇ ಸುಖಯತು ಮಯೂಖಃ ಸುಮನಸಃ .. 13..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ಗುಣನಿರೂಪಣೋ
 ನಾಮ ಚತುರ್ಥೋ ಮಯೂಖಃ .

5. ಪಂಚಮೋ ಮಯೂಖಃ . ಅಥಾಲಂಕಾರನಿರುಪಣಾಖ್ಯಃ .

ಶಬ್ದಾರ್ಥಯೋಃ ಪ್ರಸಿದ್ಧ್ಯಾ ವಾ ಕವೇಃ ಪ್ರೌಢಿವಶೇನ ವಾ .
 ಹಾರಾದಿವದಲಂಕಾರಃ ಸನ್ನಿವೇಶೋ ಮನೋಹರಃ .. 1..
 ಸ್ವರವ್ಯಂಜನಸಂದೋಹವ್ಯೂಹಾ ಮಂದೋಹದೋಹದಾ .
 ಗೌರ್ಜಗಜ್ಜಗದುತ್ಸೇಕಾ ಛೇಕಾನುಪ್ರಾಸಭಾಸುರಾ .. 2..
 ಆವೃತ್ತವರ್ಣಸಂಪೂರ್ಣಂ ವೃತ್ತಾನುಪ್ರಾಸವದ್ವಚಃ .
 ಅಮಂದಾನಂದಸಂದೋಹಸ್ವಚ್ಛಂದಾಸ್ಪದಮಂದಿರಂ .. 3..
 ಲಾಟಾನುಪ್ರಾಸಭೂರ್ಭಿನ್ನಾಭಿಪ್ರಾಯಾ ಪುನರುಕ್ತತಾ .
 ಯತ್ರ ಸ್ಯಾನ್ನ ಪುನಃ ಶತ್ಕೋರ್ಗರ್ಜಿತಂ ತಜ್ಜಿತಂ ಜಿತಂ .. 4..

ಶ್ಲೋಕಸ್ಯಾರ್ಥೇ ತದರ್ಥೇ ವಾ ವರ್ಣಾವೃತ್ತಿಯದಿ ಧ್ರುವಾ .
 ತದಾ ಮತಾ ಮತಿಮತಾಂ ಸ್ಫುಟಾನುಪ್ರಾಸತಾ ಸತಾಂ .. 5..
 ಉಪಮೇಯೋಪಮಾನಾದಾವರ್ಧಾನುಪ್ರಾಸ ಇಷ್ಟತೇ .
 ಚಂದನಂ ಖಲು ಗೋವಿಂದಚರಣದ್ವಂದ್ವವಂದನಂ .. 6..
 ಪುನರುಕ್ತಪ್ರತೀಕಾಶಂ ಪುನರುಕ್ತಾರ್ಥಸನ್ನಿಭಂ .
 ಅಂಶುಕಾಂತಂ ಶಶೀ ಕುರ್ವನ್ಮಂಬರಾಂತಮುಪೈತ್ಯಸೌ .. 7..
 ಆವೃತ್ತವರ್ಣಸ್ತಬಕಂ ಸ್ತವಕಂದಾಂಕುರಂ ಕವೇಃ .
 ಯಮಕಂ ಪ್ರಥಮಾ ಧುರ್ಯಮಾಧುರ್ಯವಚಸೋ ವಿದುಃ .. 8..
 ಕಾವ್ಯವಿತ್ಪವರೈಶ್ಚಿತ್ರಂ ಖಡ್ಗಬಂಧಾದಿ ಲಕ್ಷ್ಯತೇ .
 ತೇಷ್ವಾದ್ಯಮುಚ್ಯತೇ ಶ್ಲೋಕದ್ವಯೀಸಜ್ಜನರಂಜಿಕಾ .. 9..
 ಕಾಮಿನೀವ ಭವತ್ಪದ್ಮಲೇಖಾ ಚಾರುಕರಾಲಿಕಾ .
 ಕಾಶ್ಮೀರಸೇಕಾರಕ್ತಾಂಗೀ ಶತ್ರುಕಂಠಾಂತಿಕಾಶ್ರಿತಾ .. 10..
 ಉಪಮಾ ಯತ್ರ ಸಾದೃಶ್ಯಲಕ್ಷ್ಮೀರುಲ್ಲಸತಿ ದ್ವಯೋಃ .
 ಹೃದಯೇ ಖೇಲತೋರುಚ್ಚೈಸ್ತನ್ವಂಗೀಸ್ತನಯೋರಿವ .. 11..
 ಉಪಮಾನೋಪಮೇಯತ್ವೇ ಯತ್ಕೈಕಸ್ಯೈವ ಜಾಗ್ರತಃ .
 ಇಂದುರಿಂದುರಿವೇತ್ಯಾದೌ ಭವೇದೇವಮನನ್ವಯಃ .. 12..
 ಪರ್ಯಾಯೇಣ ದ್ವಯೋಸ್ತಚ್ಚೇದುಪಮೇಯೋಪಮಾ ಮತಾ .
 ಧರ್ಮೋಽರ್ಥ ಇವ ಪೂರ್ಣಶ್ರೀರರ್ಥೋ ಧರ್ಮ ಇವ ತ್ವಯಿ .. 13..
 ವಿಖ್ಯಾತಸ್ಯೋಪಮಾನಸ್ಯ ಯತ್ರ ಸ್ಯಾದುಪಮೇಯತಾ .
 ಇಂದುರ್ಮುಖಮಿವೇತ್ಯಾದೌ ಸ್ಯಾತ್ಪ್ರತೀಪೋಪಮಾ ತದಾ .. 14..
 ಉಪಮಾನೇ ತು ಲೀಲಾದಿಪದಾಢ್ಯೇ ಲಲಿತೋಪಮಾ .
 ತ್ವನ್ನೇತ್ರಯುಗಲಂ ಧತ್ತೇ ಲೀಲಾಂ ನೀಲಾಂಬುಜನೃನೋಃ .. 15..
 ಅನೇಕಾರ್ಥಸ್ಯ ಯುಗ್ಮಸ್ಯ ಸಾದೃಶ್ಯಂ ಸ್ತಬಕೋಪಮಾ .
 ಶ್ರಿತೋಽಸ್ಮಿ ಚರಣೌ ವಿಷ್ಣೋರ್ಭೃಂಗಸ್ತಾಮರಸಂ ಯಥಾ .. 16..
 ಸ್ಯಾತ್ಪ್ರಪೂರ್ಣೋಪಮಾ ಯತ್ರ ದ್ವಯೋರಪಿ ವಿಧೇಯತಾ .
 ಪದ್ಮಾನೀವ ವಿನಿದ್ರಾಣಿ ನೇತ್ರಾಣ್ಯಾಸನ್ನಹರ್ಮುಖೇ .. 17..
 ಯತ್ರೋಪಮಾನಚಿತ್ರೇಣ ಸರ್ವಥಾಪ್ಯುಪರಜ್ಯತೇ .
 ಉಪಮೇಯಮಯೀ ಭಿತ್ತಿಸ್ತತ್ರ ರೂಪಕಮಿಷ್ಯತೇ .. 18..
 ಸಮಾನಧರ್ಮಯುಕ್ತಾಧ್ಯಾರೋಪಾತ್ಪೋಪಾಧಿರೂಪಕಂ .
 ಉತ್ತಿಕೃಷ್ಣತಿಭೃಲ್ಲಕ್ಷ್ಯಪಕ್ಷಚ್ಛೇದಪುರಂದರಃ .. 19..
 ಪೃಥಕ್ಕಥಿತಸಾದೃಶ್ಯಂ ದೃಶ್ಯಂ ಸಾದೃಶ್ಯರೂಪಕಂ .
 ಉಲ್ಲಸತ್ಪಂಚಶಾಖಸ್ತೇ ರಾಜತೇ ಭುಜಭೂರುಹಃ .. 20..

ಸ್ಯಾದಂಗಯಷ್ಟಿರಿತ್ಯೇವಂವಿಧಮಾಭಾಸರೂಪಕಂ .
 ಅಂಗಯಷ್ಟಿಧನುವರ್ಲೀತ್ಯಾದಿ ರೂಪಿತರೂಪಕಂ .. 21..
 ಪರಿಣಾಮೋಽನಯೋರ್ಯಸ್ಮಿನ್ನಭೇದಃ ಪರ್ಯವಸ್ಯತಿ .
 ಕಾಂತೇನ ಪೃಷ್ಟಾ ರಹಸಿ ಮೌನಮೇವೋತ್ತರಂ ದದೌ .. 22..
 ಬಹುಭಿರ್ಬಹುಧೋಲ್ಲೇಖಾದೇಕಸ್ಯೋಲ್ಲೇಖಿತಾ ಮತಾ .
 ಸ್ತ್ರೀಭಿಃ ಕಾಮಃ ಪ್ರಿಯೈಶ್ಚಂದ್ರಃ ಕಾಲಃ ಶತ್ರುಭಿರೈಕ್ಷಿ ಸಃ .. 23..
 ಅತಥ್ಯಮಾರೋಪಯಿತುಂ ತಥ್ಯಾಪಾಸ್ತಿರಪಹ್ನುತಿಃ .
 ನಾಯಂ ಸುಧಾಂಶುಃ ಕಿಂ ತರ್ಹಿ ವ್ಯೋಮಗಂಗಾಸರೋರುಹಂ .. 24..
 ಪರ್ಯಸ್ತಾಪಹ್ನುತಿಯತ್ರ ಧರ್ಮಮಾತ್ರಂ ನಿಷಿದ್ಧತೇ .
 ನಾಯಂ ಸುಧಾಂಶುಃ ಕಿಂ ತರ್ಹಿ ಸುಧಾಂಶುಃ ಪ್ರೇಯಸೀಮುಖಂ .. 25..
 ಭ್ರಾಂತಾಪಹ್ನುತಿರನ್ಯಸ್ಯ ಶಂಕಯಾತಥ್ಯನಿರ್ಣಯೇ . (ಶಂಕಾಯಾಂ ಭ್ರಾಂತಿವಾರಣೇ)
 ಶರೀರೇ ತವಸೋತ್ಕಂಪಂ ಜ್ವರಃ ಕಿಂ ನ ಸಖಿ ಸ್ಮರಃ .. 26.. (ತಾಪಂ ತನೋತಿ ಸೋತ್ಕಂಪಂ)
 ಭೇಕಾಪಹ್ನುತಿರನ್ಯಸ್ಯ ಶಂಕಯಾ ತಥ್ಯನಿಹ್ನುವೇ .
 ಪ್ರಜಲ್ಪನ್ಮತ್ಪದೇ ಲಗ್ನಃ ಕಾಂತಃ ಕಿಂ ನಹಿ ನೂಪುರಃ .. 27..
 ಕೈತವಂ ವ್ಯಜ್ಯಮಾನತ್ವೇ ವ್ಯಾಜಾದ್ಯೈರ್ನಿಹ್ನುತೇಃ ಪದ್ಯೈಃ .
 (ಕೈತವಾಪಹ್ನುತಿರ್ವ್ಯಕ್ತಂ ವ್ಯಾಜಾದ್ಯೈರ್ನಿಹ್ನುವೇ ಪದ್ಯೈಃ)
 ನಿಯಾಂತಿ ಸ್ಮರನಾರಾಜಾಃ ಕಾಂತಾದೃಕ್ಪಾತಕೈತವಾತ್ .. 28..
 ಉತ್ಪ್ರೇಕ್ಷೋನ್ನೀಯತೇ ಯತ್ರ ಹೇತ್ವಾದಿನಿಹ್ನುತಿಂ ವಿನಾ .
 ತ್ವನ್ಮುಖಶ್ರೀಕೃತೇ ನೂನಂ ಪದ್ಮೈರ್ವೈರಾಯತೇ ಶಶೀ .. 29..
 ಇವಾದಿಕಪದಾಭಾವೇ ಗುಢೋತ್ಪ್ರೇಕ್ಷಾಂ ಪ್ರಚಕ್ಷತೇ .
 ಯತ್ಕೀರ್ತಿರ್ವಿಭ್ರಮಶ್ರಾಂತಾವಿವೇಶ ಸ್ವರ್ಗನಿಮ್ಮಗಾಂ .. 30.. (ತ್ವಕೀರ್ತಿರ್ಭ್ರಮಣಶ್ರಾಂತವಿವೇಶ)
 ಸ್ಯಾತ್ಸ್ಮೃತಿಭ್ರಾಂತಿಸಂದೇಹೈಸ್ತದೇವಾಲಂಕೃತಿತ್ರಯಂ .
 ಪಂಕಜಂ ಪಶ್ಯತಸ್ತಸ್ಯಾ ಮುಖಂ ಮೇ ಗಾಹತೇ ಮನಃ .. 31..
 ಅಯಂ ಪ್ರಮತ್ತಮಧುಪಸ್ತನ್ಮುಖಂ ವೇದ ಪಂಕಜಂ .
 ಪಂಕಜಂ ವಾ ಸುಧಾಂಶುರ್ವೇತ್ಯಸ್ಮಾಕಂ ತು ನ ನಿರ್ಣಯಃ .. 32..
 ಮೀಲಿತಂ ಬಹುಸಾದೃಶ್ಯಾದ್ಭೇದವಚ್ಛೇನ್ನ ನ ಲಕ್ಷ್ಯತೇ .
 ರಸೋ ನಾಲಕ್ಷಿ ಲಾಕ್ಷಾಯಾಶ್ಚರಣೇ ಸಹಜಾರುಣೇ .. 33..
 ಸಾಮಾನ್ಯಂ ಯದಿ ಸಾದೃಶ್ಯಾದ್ಭೇದ ಏವ ನ ಲಕ್ಷ್ಯತೇ .
 ಪದ್ಮಾಕರಪ್ರವಿಷ್ಟಾನಾಂ ಮುಖಂ ನಾಲಕ್ಷಿ ಸುಭ್ರುವಾಂ .. 34..
 ಹೇತೋಃ ಕುತೋಽಪಿ ವೈಶಿಷ್ಟಯಾತ್ಸುತ್ಪಿರುನ್ನೀಲಿತಂ ಮತಂ .
 ಲಕ್ಷಿತಾನ್ಯದಿತೇ ಚಂದ್ರೇ ಪದ್ಮಾನಿ ಚ ಮುಖಾನಿ ಚ .. 35..

ಅನುಮಾನಂ ಚ ಕಾರ್ಯಾದೇಃ ಕಾರಣಾದ್ಯವಧಾರಣಂ .
 ಅಸ್ತಿ ಕಿಂಚಿದ್ವದನಯಾ ಮಾಂ ವಿಲೋಕ್ಯ ಸ್ಮಿತಂ ಮನಾಕ್ .. 36..
 ಅರ್ಥಾಪತ್ತಿಃ ಸ್ವಯಂ ಸಿದ್ಧೇತ್ವದಾರ್ಥಾಂತರವರ್ಣನಂ .
 ಸ ಜಿತಸ್ತ್ವನ್ಮುಖೇನೇಂದುಃ ಕಾ ವಾರ್ತಾ ಸರಸೀರುಹಾಂ .. 37..
 ಸ್ಯಾತ್ಕಾವ್ಯಲಿಂಗಂ ವಾಗರ್ಥೋ ನೂತನಾರ್ಥಸಮರ್ಪಕಃ .
 ಜಿತೋಽಸಿ ಮಂದಕಂದರ್ಪ ಮಚ್ಚಿತ್ತೇಽಸ್ತಿ ತ್ರಿಲೋಚನಃ .. 38..
 ಅಲಂಕಾರಃ ಪರಿಕರಃ ಸಾಭಿಪ್ರಾಯೇ ವಿಶೇಷಣೇ .
 ಸುಧಾಂಶುಕಲಿತೋತ್ತಂಸಸ್ತಾಪಂ ಹರತು ವಃ ಶಿವಃ .. 39..
 ಸಾಭಿಪ್ರಾಯೇ ವಿಶೇಷ್ಯೇ ತು ಭವೇತ್ಪರಿಕರಾಂಕುರಃ .
 ಚತುರ್ಣಾಂ ಪುರುಷಾರ್ಥಾನಾಂ ದಾತಾ ದೇವಶ್ಚತುರ್ಭುಜಃ .. 40..
 ಅಕ್ರಮಾತಿಶಯೋಕ್ತಿಶ್ಚೇದ್ ಯುಗಪತ್ಕಾರ್ಯಕಾರಣೇ .
 ಆಲಿಂಗಂತಿ ಸಮಂ ದೇವ ಜ್ಯಾಂ ಶರಾಶ್ಚ ಪರಾಶ್ಚ ತೇ .. 41..
 ಅತ್ಯಂತಾತಿಶಯೋಕ್ತಿಃ ಸ್ತತ್ಪರ್ವಾಪರ್ಯವ್ಯತಿಕ್ರಮೇ .
 ಅಗ್ರೇ ಮಾನೋ ಗತಃ ಪಶ್ಚಾದನುನೀತಾ ಪ್ರಿಯೇಣ ಸಾ .. 42..
 ಚಪಲಾತಿಶಯೋಕ್ತಿಃ ಕಾರ್ಯೇ ಹೇತುಪ್ರಸಕ್ತಿಜೇ .
 ಯಾಮೀತಿ ಪ್ರಿಯಪೃಷ್ಟಾಯಾ ವಲಯೋಽಭವದೂರ್ಮಿಕಾ .. 43..
 ಸಂಬಂಧಾತಿಶಯೋಕ್ತಿಃ ಸ್ಯಾತ್ತದಭಾವೇಽಪಿ ತದ್ವಚಃ .
 ಪಶ್ಯ ಸೌಧಾಗ್ರಸಂಸಕ್ತಂ ವಿಭಾತಿ ವಿಧುಮಂಡಲಂ .. 44..
 ಭೇದಕಾತಿಶಯೋಕ್ತಿಶ್ಚೇದೇಕಸ್ಯೈವಾನ್ಯತೋಚ್ಚತೇ .
 ಅಹೋ ಅನ್ಯೈವ ಲಾವಣ್ಯಲೀಲಾ ಬಾಲಾಕುಚಸ್ಥಲೇ .. 45..
 ರೂಪಕಾತಿಶಯೋಕ್ತಿಶ್ಚೇದ್ರೂಪ್ಯಂ ರೂಪಕಮಧ್ಯಗಂ .
 ಪಶ್ಯ ನೀಲೋತ್ಪಲದ್ವಂದ್ವಾನ್ನಿಃಸರಂತಿ ಶಿತಾಃ ಶರಾಃ .. 46..
 ಪ್ರೌಢೋಕ್ತಿಃ ಸ್ತದಶಕ್ತಸ್ಯ ತಚ್ಚಕ್ತತ್ವಾವಕಲ್ಪನಂ .
 ಕಲಿಂದಜಾತೀರರುಹಾಃ ಶ್ಯಾಮಲಾಃ ಸರಲದ್ರುಮಾಃ .. 47..
 ಸಂಭಾವನಂ ಯದೀತ್ಥಂ ಸ್ಯಾದಿತ್ಯೂಹೋನ್ಯಪ್ರಸಿದ್ಧಯೇ .
 ಸಿಕ್ತಂ ಸ್ಫಟಿಕಕುಂಭಾಂತಃಸ್ಥಿತಶ್ಚೇತೀಕೃತೈರ್ಜಲೈಃ .. 48..
 ಮೌಕ್ತಿಕಂ ಚೇಲ್ಲತಾಂ ಸೂತೇ ತತ್ಪುಷ್ಪೈಸ್ತೇ ಸಮಂ ಯಶಃ .
 ವಾಂಞಿತಾದಧಿಕಪ್ರಾಪ್ತಿರಯತ್ನೇನ ಪ್ರಹರ್ಷಣಂ .. 49..
 ದೀಪಮುದ್ದೋತಯೇದ್ಯಾವತ್ತಾವದಭ್ಯುದಿತೋ ರವಿಃ .
 ಇಷ್ಯಮಾಣವಿರುದ್ಧಾರ್ಥಸಂಪ್ರಾಪ್ತಿಃ ವಿಷಾದನಂ .. 50..
 ದೀಪಮುದ್ದೋತಯೇದ್ಯಾವತ್ತಾವನ್ನಿರ್ವಾಣ ಏವ ಸಃ .

ಕ್ರಿಯಾದಿಭಿರನೇಕಸ್ಯ ತುಲ್ಯತಾ ತುಲ್ಯಯೋಗಿತಾ .. 51..
 ಸಂಕುಚಂತಿ ಸರೋಜಾನಿ ಸ್ವೈರಿಣೀವದನಾನಿ ಚ .
 ಪ್ರಾಚೀನಾಚಲಚೂಡಾಗ್ರಚುಂಬಿಬಿಂಬೇ ಸುಧಾಕರೇ .. 52..
 ಪ್ರಸ್ತುತಾಪ್ರಸ್ತುತಾನಾಂ ಚ ತುಲ್ಯತ್ವೇ ದೀಪಕಂ ಮತಂ .
 ಮೇಧಾಂ ಬುಧಃ ಸುಧಾಮಿಂದುರ್ಬಿಭರ್ತಿ ವಸುಧಾಂ ಭವಾನ್ .. 53..
 ಆವೃತ್ತೇ ದೀಪಕಪದೇ ಭವೇದಾವೃತ್ತಿದೀಪಕಂ .
 ದೀಪ್ಯಾನ್ನಿರ್ಭಾತಿ ಭಾತೀಂದುಃ ಕಾಂತ್ಯಾ ಭಾತಿ ರವಿಸ್ತಿಷಾ .. 54..
 ವಾಕ್ಯಯೋರರ್ಥಸಾಮಾನ್ಯೇ ಪ್ರತಿವಸ್ತೂಪಮಾ ಮತಾ .
 ತಾಪೇನ ಭ್ರಾಜತೇ ಸೂರ್ಯಃ ಶೂರಶ್ಚಾಪೇನ ರಾಜತೇ .. 55..
 ಚೇದ್ವಿಂಬಪ್ರತಿಬಿಂಬತ್ವಂ ದೃಷ್ಟಾಂತಸ್ತದಲಂಕೃತಿಃ .
 ಸ್ಯಾನ್ಮಲ್ಲಪ್ರತಿಮಲ್ಲತ್ವೇ ಸಂಗ್ರಾಮೋದ್ಧಾಮಹುಂಕೃತಿಃ .. 56..
 ದೃಷ್ಟಾಂತಶ್ಚೇದ್ಭವನ್ಮೂರ್ತಿಸ್ತನ್ಮುಷ್ಣಾ ದೈವದುರ್ಲಿಪಿಃ .
 ಜಾತಾ ಚೇತ್ಪ್ರಾಕ್ ಪ್ರಭಾ ಭಾನೋಸ್ತರ್ಹಿ ಯಾತಾ ವಿಭಾವರೀ .. 57..
 ವಾಕ್ಯಾರ್ಥಯೋಃ ಸದೃಶಯೋರೈಕ್ಯಾರೋಪೋ ನಿರರ್ಶನಾ .
 ಯಾ ದಾತುಃ ಸೌಮ್ಯತಾ ಸೇಯಂ ಸುಧಾಂಶೋರಕಲಂಕತಾ .. 58..
 ವ್ಯತಿರೇಕೋ ವಿಶೇಷಶ್ಚೇದುಪಮಾನೋಪಮೇಯಯೋಃ .
 ಶೈಲಾ ಇವೋನ್ನತಾಃ ಸಂತಃ ಕಿಂ ತು ಪ್ರಕೃತಿಕೋಮಲಾಃ .. 59..
 ಸಹೋಕ್ತಿಃಸಹಭಾವಶ್ಚೇದ್ಭಾಸತೇ ಜನರಂಜನಃ .
 ದಿಗಂತಮಗಮದ್ಯಸ್ಯ ಕೀರ್ತಿಃ ಪ್ರತ್ಯರ್ಥಿಭಿಃ ಸಹ .. 60..
 ವಿನೋಕ್ತಿಶ್ಚೇದ್ವಿನಾ ಕಿಂಚಿತ್ಪ್ರಸ್ತುತಂ ಹೀನಮುಚ್ಯತೇ .
 ವಿದ್ಯಾ ಹೃದ್ಯಾಪಿ ಸಾವದ್ಯಾ ವಿನಾ ವಿನಯಸಂಪದಂ .. 61..
 ಸಮಾಸೋಕ್ತಿಃ ಪರಿಸ್ಪರ್ಶಿಣಿ ಪ್ರಸ್ತುತೇ ಪ್ರಸ್ತುತಸ್ಯ ಚೇತ್ .
 ಅಯಮೈಂದ್ರೀಮುಖಂ ಪಶ್ಯ ರಕ್ತಶ್ಚುಂಬತಿ ಚಂದ್ರಮಾಃ .. 62..
 ಖಂಡಶ್ಲೇಷಃ ಪದಾನಾಂ ಚೇದೇಕೈಕಂ ಪೃಥಗರ್ಥತಾ .
 ಉಚ್ಚಲದ್ಭೂರಿಕೀಲಾಲಃ ಶುಶುಭೇ ವಾಹಿನೀಪತಿಃ .. 63..
 ಭಂಗಶ್ಲೇಷಃ ಪದಸೋಮಸ್ಯೈವ ಚೇತ್ಪೃಥಗರ್ಥತಾ .
 ಅಜರಾಮರತಾ ಕಸ್ಯ ನಾಯೋದ್ಯೇವ ಪುರೀ ಪ್ರಿಯಾ .. 64..
 ಅರ್ಥಶ್ಲಷೋಽರ್ಥಮಾತ್ರಸ್ಯ ಯದ್ಯನೇಕಾರ್ಥಸಂಶ್ರಯಃ .
 ಕುಟಿಲಾಃ ಶ್ಯಾಮಲಾ ದೀರ್ಘಾಃ ಕಟಾಕ್ಷಾಃ ಕುಂತಲಾಶ್ಚ ತೇ .. 65..
 ಅಪ್ರಸ್ತುತಪ್ರಶಂಸಾ ಸ್ಯಾತ್ಸಾ ಯತ್ರ ಪ್ರಸ್ತುತಾನುಗಾ .
 ಕಾರ್ಯಕಾರಣಸಾಮಾನ್ಯವಿಶೇಷಾದೇರಸೌ ಮತಾ .. 66..
 ಕಮಲೈಃ ಕಮಲಾವಾಸೈಃ ಕಿಂ ಕಿಂ ನಾಸಾದಿ ಸುಂದರಂ .

ಅಪ್ಯಂಬುಧೇಃ ಪರಂ ಪಾರಂ ಪ್ರಯಾಂತಿ ವ್ಯವಸಾಯಿನಃ .. 67..
 ಭವೇದಧಾಂತರನ್ಯಾಸೋಽನುಷಕ್ತಾಧಾಂತರಾಭಿಧಾ .
 ಹನೂಮಾನಭಿಮತರದ್ವಷ್ಟರಂ ಕಿಂ ಮಹಾತ್ಮನಾಂ .. 68..
 ಯಸ್ಮಿನ್ವಿಶೇಷಸಾಮಾನ್ಯವಿಶೇಷಾಃ ಸ ವಿಕಸ್ವರಃ .
 ಸ ನ ಜಿಗ್ಮೇ ಮಹಾಂತೋ ಹಿ ದುರ್ಧರ್ಷಾಃ ಕ್ಷ್ಮಾಧರಾ ಇವ .. 69..
 ಕಾರ್ಯಾದ್ಯೈಃ ಪ್ರಸ್ತುತೈರುಕ್ತೇ ಪರ್ಯಾಯೋಕ್ತಿಂ ಪ್ರಚಕ್ಷತೇ .
 ತೃಣಾನ್ಯಂಕುರಯಾಮಾಸ ವಿಪಕ್ಷನೃಪಸದ್ಮಸು .. 70..
 ಉಕ್ತಿವ್ಯಾಜಸ್ತುತಿರ್ನಿಂದಾಸ್ತುತಿಭ್ಯಾಂ ಸ್ತುತಿನಿಂದಯೋಃ .
 ಕಸ್ತೇ ವಿವೇಕೋ ನಯಸಿ ಸ್ವರ್ಗಂ ಪಾತಕಿನೋಽಪಿ ಯತ್ .. 71..
 ಆಕ್ಷೇಪಸ್ತು ಪ್ರಯುಕ್ತಸ್ಯ ಪ್ರತಿಷೇಧೋ ವಿಚಾರಣಾತ್ .
 ಚಂದ್ರ ಸಂದರ್ಶಯಾತ್ಮಾನಮಥವಾಸ್ತಿ ಪ್ರಿಯಾಮುಖಂ .. 72..
 ಗುಢಾಕ್ಷೇಪೋ ವಿಧೌ ವ್ಯಕ್ತೇ ನಿಷೇಧೇ ಚಾಸ್ಪಟೇ ಸತಿ .
 ಹರ ಸೀತಾಂ ಸುಖಂ, ಕಿಂ ತು ಚಿಂತಯಾಂತಕಥೌಕನಂ .. 73..
 ವಿರೋಧೋಽನುಪಪತ್ತಿಶ್ಚೇದ್ಗುಣದ್ರವ್ಯಕ್ರಿಯಾದಿಷು .
 ಅಮಂದಚಂದನಸ್ಯಂದಃ ಸ್ವಚ್ಛಂದಂ ದಂದಹೀತಿ ಮಾಂ .. 74..
 ಶ್ಲೇಷಾದಿಭೂರ್ವಿರೋಧಶ್ಚೇದ್ವಿರೋಧಾಭಾಸತಾ ಮತಾ .
 ಅಪ್ಯಂಧಕಾರಿಣಾಃನೇನ ಜಗದೇತತ್ಪ್ರಕಾಶ್ಯತೇ .. 75..
 ಅಸಂಭವೋರ್ಧನಿಷ್ಪತ್ತಾವಸಂಭಾವ್ಯತ್ವವರ್ಣನಂ .
 ಕೋ ವೇದ ಗೋಪಶಿಶುಕಃ ಶೈಲಮುತ್ಪಾಟಯಿಷ್ಯತಿ .. 76..
 ವಿಭಾವನಾ ವಿನಾಪಿ ಸ್ಯಾತ್ಕಾರಣಂ ಕಾರ್ಯಜನ್ಮ ಚೇತ್ .
 ಪಶ್ಯ ಲಾಕ್ಷಾರಸಾಸಿಕ್ತಂ ರಕ್ತಂ ತ್ವಚ್ಚರಣದ್ವಯಂ .. 77..
 ವಿಶೇಷೋಕ್ತಿರನುತ್ಪತ್ತಿಃ ಕಾರ್ಯಸ್ಯ ಸತಿ ಕಾರಣೇ .
 ನಮಂತಮಪಿ ಧೀಮಂತಂ ನ ಲಂಘಯತಿ ಕಶ್ಚನ .. 78..
 ಆಖ್ಯಾತೇ ಭಿನ್ನದೇಶತ್ವೇ ಕಾರ್ಯಹೇತ್ವೋರಸಂಗತಿಃ .
 ತ್ವದ್ಭಕ್ತಾನಾಂ ನಮತ್ಯಂಗಂ ಭಂಗಮೇತಿ ಭವಕ್ಲಮಃ .. 79..
 ವಿಷಮಂ ಯದ್ಯನೌಚಿತ್ಯಾದನೇಕಾನ್ವಯಕಲ್ಪನಂ .
 ಕ್ವಾತಿತಿವ್ರವಿಷಾಃ ಸರ್ಪಾಃ ಕ್ವಾಸೌ ಚಂದನಭೂರುಹಃ .. 80..
 ಸಮಮೌಚಿತ್ಯತೋಽನೇಕವಸ್ತುಸಂಬಂಧವರ್ಣನಂ .
 ಅನುರೂಪಂ ಕೃತಂ ಸದ್ಮ ಹಾರೇಣ ಕುಚಮಂಡಲಂ .. 81..
 ವಿಚಿತ್ರಂ ಚೇತ್ಪ್ರಯತ್ನಃ ಸ್ಯಾದ್ವಿಪರೀತಫಲಪ್ರದಃ .
 ನಮಂತಿ ಸಂತಸ್ತ್ರೈಲೋಕ್ಯಾದಪಿ ಲಬ್ಧುಂ ಸಮುನ್ನತಿಂ .. 82..
 ಅಧಿಕಂ ಬೋಧ್ಯಮಾಧಾರಾದಾಧೇಯಾಧಿಕವರ್ಣನಂ .

ಯಯಾ ವ್ಯಾಪ್ತಂ ಜಗತ್ತಸ್ಯಾಂ ವಾಚಿ ಮಾಂತಿ ನ ತೇ ಗುಣಾಃ .. 83..
 ಅನ್ಯೋನ್ಯಂ ನಾಮ ಯತ್ರ ಸ್ಯಾದುಪಕಾರಃ ಪರಸ್ಪರಂ .
 ತ್ರಿಯಾಮಾ ಶಶಿನಾ ಭಾತಿ ಶಶೀ ಭಾತಿ ತ್ರಿಯಾಮಯಾ .. 84..
 ವಿಶೇಷಃ ಖ್ಯಾತಮಾಧಾರಂ ವಿನಾಪ್ಯಾಧೇಯವರ್ಣನಂ .
 ಗತೇಽಪಿ ಸೂರ್ಯೇ ದೀಪಸ್ಥಾಂತಮಶ್ವಿಂದಂತಿ ತತ್ಕರಾಃ .. 85..
 ಸ್ಯಾದ್ವ್ಯಾಘಾತೋಽಯಥಾಕಾರಿ ವಸ್ತುನ್ಯಕ್ರಿಯಮುಚ್ಯತೇ .
 ಯೈರ್ಜಗತ್ಪ್ರಿಯತೇ ಹಂತಿ ತೈರೇವ ಕುಸುಮಾಯುಧಃ .. 86..
 ಗುಂಘಃ ಕಾರಣಮಾಲಾ ಸ್ಯಾದ್ವ್ಯಾಧಾಪ್ರಾಕ್ಪಾಂತಕಾರಣೈಃ .
 ನಯೇನ ಶ್ರೀಃ ಶ್ರಿಯಾ ತ್ಯಾಗಸ್ತ್ಯಾಗೇನ ವಿಪುಲಂ ಯಶಃ .. 87..
 ಗೃಹೀತಮುಕ್ತರೀತ್ಯರ್ಥಶ್ರೇಣೀರೇಕಾವಲೀ ಮತಾ .
 ನೇತ್ರೇ ಕರ್ಣಾಂತವಿಶ್ರಾಂತೇ ಕರ್ಣೌ ದೋರ್ಮೂಲದೋರಿನೌ .. 88..
 ದೀಪಕೈಕಾವಲೀಯೋಗಾನ್ಮಾಲಾದೀಪಕಮುಚ್ಯತೇ .
 ಸ್ಮರೇಣ ಹೃದಯೇ ತಸ್ಯಾಸ್ತೇನ ತ್ವಯಿ ಕೃತಾ ಸ್ಥಿತಿಃ .. 89..
 ಸಾರೋ ನಾಮ ಪದೋತ್ಕರ್ಷಃ ಸಾರತಾಯಾ ಯಥೋತ್ತರಂ .
 ಸಾರಂ ಸಾರಸ್ವತಂ ತತ್ರ ಕಾವ್ಯಂ ತತ್ರ ಶಿವಸ್ತವಃ .. 90..
 ಉದಾರಸಾರಶ್ಲೇಷಾಃ ಭಿನ್ನೋಽಭಿನ್ನತಯಾ ಗುಣಃ .
 ಮಧುರಂ ಮಧು ಪೀಯೂಷಂ ತಸ್ಮಾತ್ತಸ್ಮಾತ್ಕವೇರ್ವಚಃ .. 91..
 ಯಥಾಸಂಖ್ಯಂ ದ್ವಿಧಾರ್ಥಶ್ಲೇಷಮಾದೇಕೈಕಮನ್ವಿತಾ .
 ಶತ್ರುಂ ಮಿತ್ರಂ ದ್ವಿಷತ್ವಕ್ಷಂ ಜಯ ರಂಜಯ ಭಂಜಯ .. 92..
 ಪರ್ಯಾಯಶ್ಲೇಷದನೇಕತ್ರ ಸ್ಯಾದೇಕಸ್ಯ ಸಮನ್ವಯಃ .
 ಪದ್ಮಂ ಮುಕ್ತಾ ಗತಾ ಚಂದ್ರಂ ಕಾಮಿನೀವದನೋಪಮಾ .. 93..
 ಪರಿವೃತ್ತಿರ್ವಿನಿಮಯೋ ನ್ಯೂನಾಭ್ಯಧಿಕಯೋರ್ಮಿಥಃ .
 ಜಗ್ರಾಹೈಕಂ ಶರಂ ಮುಕ್ತಾ ಕಟಾಕ್ಷಾನ್ ಶತ್ರುಯೋಷಿತಾಂ .. 94..
 ಪರಿಸಂಖ್ಯಾ ನಿಷಿದ್ಧೈಕಮನ್ಯಸ್ಮಿನ್ವಸ್ತುಯಂತ್ರಣಂ .
 ಸ್ನೇಹಕ್ಷಯಃ ಪ್ರದೀಪೇಷು ಸ್ವಾಂತೇಷು ನ ನತಭ್ರುವಾಂ .. 95..
 ವಿಕಲ್ಪಸ್ತುಲ್ಯಬಲಯೋರ್ವಿರೋಧಶ್ಚಾತುರೀಯುತಃ .
 ಕಾಂತಾಚಿತ್ತೇಽಧರೇ ವಾಪಿ ಕುರು ತ್ವಂ ವೀತರಾಗಿತಾಂ .. 96..
 ಭೂಯಸಾಮೇಕಸಂಬಂಧಭಾಜಾಂ ಗುಂಘಃ ಸಮುಚ್ಯಯಃ .
 ನಶ್ಯಂತಿ ಪಶ್ಚಾತ್ಪಶ್ಯಂತಿ ಭ್ರಶ್ಯಂತಿ ಚ ತವ ದ್ವಿಷಃ .. 97..
 ಸಮಾಧಿಃ ಕಾರ್ಯಸೌಕರ್ಯಂ ಕಾರಣಾಂತರಸನ್ನಿಧೇಃ .
 ಉತ್ಕಂಠಿತಾಂ ಚ ಕಲಯನ್ ಜಗಾಮಾಸ್ತಂ ಚ ಭಾನುಮಾನ್ .. 98..
 ಪ್ರತ್ಯನೀಕಂ ಬಲವತಃ ಶತ್ರುಃ ಪಕ್ಷೇ ಪರಾಕ್ರಮಃ .

ಜೈತ್ರನೇತ್ರಾನುಗೌ ಕರ್ಣಾವೃತ್ತಲಾಭ್ಯಾಮಧಃಕೃತೌ .. 99..
 ಪ್ರತೀಪಮುಪಮಾನಸ್ಯ ಹೀನತ್ವಮುಪಮೇಯತಃ .
 ದೃಷ್ಟಂ ಚೇದ್ವದನಂ ತಸ್ಯಾಃ ಕಿಂ ಪದ್ಮೇನ ಕಿಮಿಂದುನಾ .. 100..
 ಉಲ್ಲಾಸೋನ್ಯಮಹಿಮ್ನಾ ಚೇದ್ದೋಷೋ ಹ್ಯನ್ಯತ್ರ ವರ್ಣ್ಯತೇ .
 ತದಭಾಗ್ಯಂ ಧನಸ್ಯೈವ ಯನ್ನಾಶ್ರಯತಿ ಸಜ್ಜನಂ .. 101..
 ತದ್ಗುಣಃಸ್ವಗುಣತ್ಯಾಗಾದನ್ಯತಃ ಸ್ವಗುಣೋದಯಃ .
 ಪದ್ಮರಾಗಾರುಣಂ ನಾಸಾಮೌಕ್ತಿಕಂ ತೇಽಧರಾಶ್ರಿತಂ .. 102..
 ಪುನಃ ಸ್ವಗುಣಸಂಪ್ರಾಪ್ತಿರ್ವಿಜ್ಞೇಯಾ ಪೂರ್ವರೂಪತಾ .
 ಹರಕಂಠಾಂಶುಲಿಪ್ತೋಽಪಿ ಶೇಷಸ್ತ್ವದ್ಯಶನಾ ಸಿತಃ .. 103..
 ಯದ್ವಸ್ತುನೋಽನ್ಯಥಾರೂಪಂ ತಥಾ ಸ್ಯಾತ್ಪೂರ್ವರೂಪತಾ .
 ದೀಪೇ ನಿರ್ವಾಪಿತೇ ಹ್ಯಾಸೀತ್ಯಾಂಚೇರತ್ಯೈರಹರ್ಮಹಃ .. 104..
 ಸಂಗತಾನ್ಯಗುಣಾನಂಗೀಕಾರಮಾಹುರತದ್ಗುಣಂ .
 ವಿಶನ್ನಪಿ ರವೇರ್ಮಧ್ಯಂ ಶೀತ ಏವ ಸದಾ ಶಶೀ .. 105..
 ಪ್ರಾಕ್ಸಿದ್ಧಸ್ವಗುಣೋತ್ಕರ್ಷೋಽನುಗುಣಃ ಪರಸನ್ನಿಧೇಃ .
 ಕರ್ಣೋತ್ಪಲಾನಿ ದಧತೇ ಕಟಾಕ್ಷೈರಪಿ ನೀಲತಾಂ .. 106..
 ಅವಜ್ಞಾ ವರ್ಣ್ಯತೇ ವಸ್ತು ಗುಣದೋಷಾಕ್ಷಮಂ ಯದಿ .
 ಮ್ಲಾಯಂತಿ ಯದಿ ಪದ್ಮಾನಿ ಕಾ ಹಾನಿರಮೃತದ್ಯುತೇಃ .. 107..
 ಪ್ರಶ್ನೋತ್ತರಂ ಕ್ರಮೇಣೋಕ್ತೌ ಸ್ಯೂತಮುತ್ತರಮುತ್ತರಂ .
 ಯತ್ಸಾಸೌ ವೇತಸೀ ಪಾಂಥ ತತ್ರಾಸೌ ಸುತರಾ ಸರಿತ್ .. 108..
 ಪಿಹಿತಂ ಪರವೃತ್ತಾಂತಜ್ಞಾತುರನ್ಯಸ್ಯ ಚೇಷ್ಟಿತಂ .
 ಪ್ರಿಯೇ ಗೃಹಾಗತೇ ಪ್ರಾತಃ ಕಾಂತಾ ತಲ್ಪಮಕಲ್ಪಯತ್ .. 109..
 ವ್ಯಾಜೋಕ್ತಿಃ ಶಂಕಮಾನಸ್ಯ ಭದ್ಮನಾ ವಸ್ತುಗೋಪನಂ .
 ಸಖಿ ಪಶ್ಯ ಗೃಹಾರಾಮಪರಾಗೈರಸ್ಮಿ ಧೂಸರಾ .. 110..
 ವಕ್ರೋಕ್ತಿಃ ಶ್ಲೇಷಕಾಕುಭ್ಯಾಂ ವಾಚ್ಯಾರ್ಥಾಂತರಕಲ್ಪನಂ .
 ಮುಂಚ ಮಾನಂ ದಿನಂ ಪ್ರಾಪ್ತಂ ಮಂದ ನಂದೀ ಹರಾಂತಿಕೇ .. 111..
 ಸ್ವಭಾವೋಕ್ತಿಃ ಸ್ವಭಾವಸ್ಯ ಜಾತ್ಯಾದಿಷು ಚ ವರ್ಣನಂ .
 ಕುರಂಗೈರುತ್ತರಂಗಾಕ್ಷಿ ಸ್ತಬ್ಧಕರ್ಣೈರುದೀಕ್ಷ್ಯತೇ .. 112..
 ಭಾವಿಕಂ ಭೂತಭಾವ್ಯಾರ್ಥಸಾಕ್ಷಾದ್ದರ್ಶನವರ್ಣನಂ .
 ಅಲಂ ವಿಲೋಕಯಾದ್ಯಾಪಿ ಯುಧ್ಯಂತೇಽತ್ರ ಸುರಾಸುರಾಃ .. 113..
 ದೇಶಾತ್ಕವಿಪ್ರಕೃಷ್ಟಸ್ಯ ದರ್ಶನಂ ಭಾವಿಕಚ್ಚವಿಃ .
 ತ್ವಂ ವಸನ್ ಹೃದಯೇ ತಸ್ಯಾಃ ಸಾಕ್ಷಾತ್ಪಂಚೇಷುರೀಕ್ಷ್ಯಸೇ .. 114..

ಉದಾತ್ತವೃದ್ಧಿಶ್ಚರಿತಂ ಶ್ಲಾಘ್ಯಂ ಚಾನ್ಯೋಪಲಕ್ಷಣಂ .
 ಸಾನೌ ಯಸ್ಯಾಭವದ್ಯುದ್ಧಂ ತದ್ಗೂರ್ಜಟಿಕಿರೀಟಿನೋಃ .. 115..
 ಅತ್ಯುಕ್ತಿರದ್ಭುತಾತಥ್ಯಶೌರ್ಯಾದಾರ್ಯಾದಿವರ್ಣನಂ .
 ತ್ವಯಿ ದಾತರಿ ರಾಜೇಂದ್ರ ಯಾಚಕಾಃ ಕಲ್ಪಶಾಖಿನಃ .. 116..
 ರಸಭಾವತದಾಭಾಸಭಾವಶಾಂತಿನಿಬಂಧನಾಃ .
 ರಸವತ್ಪ್ರೇಯಲೂರ್ಜಸ್ವಿತ್ಸಮಾಹಿತಮಯಾಭಿಧಾಃ .. 117..
 ಭಾವಾನಾಮುದಯಃ ಸಂಧಿಃ ಶಬಲತ್ವಮಿತಿ ತ್ರಯಃ .
 ಅಲಂಕಾರಾನಿಮಾನ್ಸಪ್ತ ಕೇಚಿದಾಹುರ್ಮನೀಷಿಣಃ .. 118..
 ಶುದ್ಧಿರೇಕಪ್ರಧಾನತ್ವಂ ತಥಾ ಸಂಸೃಷ್ಟಿಸಂಕರೌ .
 ಏತೇಷಾಮೇವ ವಿನ್ಯಾಸಾನ್ನಾಲಂಕಾರಾಂತರಾಣ್ಯಮೀ .. 119..
 ಸರ್ವೇಷಾಂ ಚ ಪ್ರತಿದ್ವಂದ್ವಪ್ರತಿಚ್ಛಂದಭಿದಾಭೃತಾಂ .
 ಉಪಾಧಿಃ ಕ್ವಚಿದ್ಭಿನ್ನಃ ಸ್ಯಾದನ್ಯತ್ರಾಪಿ ಸಂಭವಾತ್ .. 120..
 ಮಾಲಾ ಪರಂಪರಾ ಚೈಷಾಂ ಭೂಯಸಾಮನುಕೂಲಕೇ .
 ಮನುಷ್ಯೇ ಭವತಃ ಕ್ವಾಪಿ ಹ್ಯಲಂಕಾರಾಂಗತಾಂ ಗತೇ .. 121..
 ಶಬ್ದೇ ಪದಾರ್ಥೇ ವಾಕ್ಯಾರ್ಥೇ ವಾಕ್ಯಾರ್ಥಸ್ತಬಕೇ ತಥಾ .
 ಏತೇ ಭವಂತಿ ವಿನ್ಯಾಸಾಃ ಸ್ವಭಾವಾತಿಶಯಾತ್ಮಕಾಃ .. 122..
 ಕಸ್ಯಾಪ್ಯತಿಶಯಸ್ಯೋಕ್ತೇರಿತ್ಯನ್ವರ್ಥವಿಚಾರಣಾತ್ .
 ಪ್ರಾಯೇಣಾಮೀ ಹ್ಯಲಂಕಾರಾ ಭಿನ್ನಾ ನಾತಿಶಯೋಕ್ತಿತಃ .. 123..
 ಅಲಂಕಾರಪ್ರಧಾನೇಷು ದಧಾನೇಷ್ವಪಿ ಸಾಮ್ಯತಾಂ ..
 ವೈಲಕ್ಷಣ್ಯಂ ಪ್ರತಿವ್ಯಕ್ತಿ ಪ್ರತಿಭಾತಿ ಮುಖೇಷ್ಟಿವ .. 124..
 ಅಲಂಕಾರೇಷು ತಥೈಷು ಯದ್ಯನಾಸ್ಥಾ ಮನೀಷಿಣಾಂ ..
 ತದರ್ವಾಚೇನಭೇದೇಷು ನಾಮ್ನಾಂ ನಾಮ್ನಾಯ ಇಷ್ಯತಾಂ .. 125..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತೀರ್ಯಸ್ಯ ಪಿತರೌ .
 ಚತುರ್ಥಃ ಸೈಕೋಽಯಂ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಸುಖಯತು ಮಯೂಖಃ ಸುಮನಸಃ .. 126..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇಽಲಂಕಾರನಿರುಪಣಾಖ್ಯಃ
 ಪಂಚಮೋ ಮಯೂಖಃ .

6. ಷಷ್ಠೋ ಮಯೂಖಃ . ಅಥ ರಸತೀತಿವೃತ್ತಿವಿಚಾರಃ .

ಆಲಂಬನೋದ್ದೀಪನಾತ್ಮಾ ವಿಭಾವಃ ಕಾರಣಂ ದ್ವಿಧಾ .
 ಕಾರ್ಯೋಽನುಭಾವೋ ಭಾವಶ್ಚ ಸಹಾಯೋ ವ್ಯಭಿಚಾರ್ಯಪಿ .. 1..

ಗಲದ್ವೇದ್ಯಾಂತರೋದ್ಭೇದಂ ಹೃದಯೇಷ್ಟಜಡಾತ್ಮನಾಂ ..
 ಮಿಲನೈಲಯಜಾಲೇಪ ಇವಾಹ್ಲಾದಂ ವಿಕಾಸಯನ್ .. 2..
 ಕಾವ್ಯೇ ನಾಟ್ಯೇ ಚ ಕಾರ್ಯೇ ಚ ವಿಭಾವಾದ್ಯೈರ್ವಿಭಾವಿತಃ ..
 ಅಸ್ವಾದ್ಯಮಾನೈಕತನುಃ ಸ್ಥಾಯೀಭಾವೋ ರಸಃ ಸ್ತುತಃ .. 3..
 ರತ್ನಾಖ್ಯಸ್ಥಾಯಿಭಾವಾತ್ಮಾ ವಲ್ಲಭಾದಿವಿಭಾವಿತಃ ..
 ಅಲಸ್ಯೇಷ್ಯಾಜುಗುಪ್ಸಾಭ್ಯೋ ವಿನಾ ಸಂಚಾರಿಭಿಯುತಃ .. 4..
 ಅನುಭಾವೈಃ ಕಟಾಕ್ಷಾದ್ಯೈರುನ್ಮಾದಾದ್ಯೈರ್ಯಥಾಕ್ರಮಂ .
 ಸಂಭೋಗೋ ವಿಪ್ರಲಂಭಶ್ಚ ಶೃಂಗಾರೋ ದ್ವಿವಿಧೋ ಮತಃ .. 5..
 ಹಾಸಸ್ಥಾಯೀ ರಸೋ ಹಾಸ್ಯೋ ವಿಭಾವಾದ್ಯೈರ್ಯಥಾಕ್ರಮಂ .
 ವೈರೂಪ್ಯಪುಲ್ಲಗಂಡತ್ವಾವಹಿತಾದ್ಯೈಃ ಸಮನ್ವಿತಃ .. 6..
 ಅಭೀಷ್ಟವಿಪ್ರಯೋಗಾಶ್ರುಪಾತಗ್ಲಾನ್ಯಾದಿಭಿಃ ಕ್ರಮಾತ್ .
 ವಿಭಾವಾದ್ಯೈರ್ಯತಃ ಶೋಕಸ್ಥಾಯೀ ಸ್ಯಾತ್ ಕರುಣೋ ರಸಃ .. 7..
 ಕ್ರೋಧಸ್ಥಾಯೀ ರಸೋ ರೌದ್ರೋ ವಿಭಾವಾದ್ಯೈಃ ಸಮನ್ವಿತಃ .
 ಮಾತ್ಸರ್ಯಹಸ್ತನಿಷ್ಠೇಷಸಮ್ಮೋಹಾದ್ಯೈರ್ಯಥಾಕ್ರಮಂ .. 8..
 ಉತ್ಸಾಹಾಖ್ಯಸ್ಥಾಯಿಭಾವಃ ಪ್ರಭಾವಾದಿವಿಭಾವಭೂಃ .
 ವೀರೋಽನುಭಾವೈಃ ಸ್ಥೈರ್ಯಾದ್ಯೈರ್ಭಾವೈರ್ಗರ್ವಾದಿಭಿಯುತಃ .. 9..
 ವ್ಯಾಘ್ರಾದಿಭಿರ್ವಿಭಾವೈಸ್ತು ವೇಪಿತಾದ್ಯನುಭಾವಭೃತ್ .
 ಭಾವೈರ್ಮೋಹಾದಿಭಿಯುಕ್ತೋ ಭಯಸ್ಥಾಯೀ ಭಯಾನಕಃ .. 10..
 ಸ್ಥಾಯೀ ಜುಗುಪ್ಸಾ ಬೀಭತ್ಸೋ ವಿಭಾವಾದ್ಯೈರ್ಯಥಾಕ್ರಮಂ .
 ಅನಿಷ್ಟೇಕ್ಷಣನಿಷ್ಠೀವಮೋಹಾದ್ಯಾಃ ಸಮ್ಮತಾಃ ಕ್ರಮಾತ್ .. 11..
 ಅದ್ಭುತೋ ವಿಸ್ಮಯಸ್ಥಾಯೀ ಮಾಯಾದಿಕವಿಭಾವಭೂಃ .
 ರೋಮಾಂಚಾದ್ಯನುಭಾವೋಽಯಂ ಸ್ತಂಭಾದಿವ್ಯಭಿಚಾರಿಕಃ .. 12..
 ನಿರ್ವೇದಸ್ಥಾಯಿಕಃ ಶಾಂತಃ ಸತ್ಸಂಗಾದಿವಿಭಾವಭೂಃ .
 ಕ್ಷಮಾದಿಕಾನುಭಾವೋಽಯಂ ಸ್ತಂಭಾದಿವ್ಯಭಿಚಾರಿಕಃ .. 13..
 ರತಿರ್ದೇವಾದಿವಿಷಯಾ ಸಂತಿ ಚ ವ್ಯಭಿಚಾರಿಣಃ .
 ವೇದ್ಯಮಾನಾ ನಿಗದ್ಯಂತೇ ಭಾವಾಃ ಸಾಹಿತ್ಯವೇದಿಭಿಃ .. 14..
 ನಿರ್ವೇದಗ್ಲಾನಿಶಂಕಾಖ್ಯಾಸ್ತಥಾಸೂಯಾಮದಶ್ರಮಾಃ .
 ಅಲಸ್ಯಂ ಚೈವ ದೈನ್ಯಂ ಚ ಚಿಂತಾ ಮೋಹಃ ಸ್ಮೃತಿರ್ದೃತಿಃ .. 15..
 ವ್ರೀಡಾ ಚಪಲತಾ ಹರ್ಷ ಆವೇಗೋ ಜಡತಾ ತಥಾ .
 ಗರ್ವೋ ವಿಷಾದ ಔತ್ಸುಕ್ಯಂ ನಿದ್ರಾಪಸ್ಕಾರ ಏವ ಚ .. 16..
 ಸುಪ್ತಂ ಪ್ರಬೋಧೋಽಮರ್ಷಶ್ಚಾಪ್ಯವಹಿತಮಥೋಗ್ರತಾ .

ಮತಿವ್ಯಾಧಿಸ್ತಥೋನ್ಮಾದಸ್ತಥಾ ಮರಣಮೇವ ಚ .. 17..
 ತ್ರಾಸಶ್ಚೈವ ವಿತರ್ಕಶ್ಚ ವಿಜ್ಞೇಯಾ ವ್ಯಭಿಚಾರಿಣಃ .
 ತ್ರಯಸ್ತಿಸಂಶದಿಮೇ ಭಾವಾಃ ಸಮಾಖ್ಯಾತಾಸ್ತು ನಾಮತಃ .. 18..
 ಸರ್ವಸಾಧಾರಣಪ್ರೇಮಪ್ರಶ್ರಯಾದಿಸ್ವರೂಪಯಾ .
 ಅನೌಚಿತ್ಯಾ ರಸಾಭಾಸಾ ಭಾವಾಭಾಸಾಶ್ಚ ಕೀರ್ತಿತಾಃ .. 19..
 ಭಾವಸ್ಯ ಶಾಂತಿರುದಯಃ ಸಂಧಿಃ ಶಬಲತಾ ತಥಾ .
 ಕಾವ್ಯಸ್ಯ ಕಾಂಚನಸ್ಯೇವ ಕುಂಕುಮಂ ಕಾಂತಿಸಂಪದೇ .. 20..
 ಆ ತುರ್ಯಮಾ ಸಪ್ತಮಂ ಚ ಯಥೇಷ್ಟೈರಷ್ಟಮಾದಿಭಿಃ .
 ಸಮಾಸಃ ಸ್ಯಾತ್ಪದೈರ್ನ ಸ್ಯಾತ್ಸಮಾಸಃ ಸರ್ವಥಾಪಿ ಚ .. 21..
 ಪಾಂಚಾಲಿಕೀ ಚ ಲಾಟೀಯಾ ಗೌಡೀಯಾ ಚ ಯಥಾರಸಂ .
 ವೈದರ್ಭೀ ಚ ಯಥಾಸಂಖ್ಯಂ ಚತಸ್ರೋ ರೀತಯಃ ಸ್ತೃತಾಃ .. 22..
 ಮಧುರಾಯಾಂ ಸಮಾಕ್ರಾಂತಾ ವರ್ಗಸ್ಥಾಃ ಪಂಚಮೈರ್ನಿಜೈಃ .
 ಲಕಾರಶ್ಚ ಲಸಂಯುಕ್ತೋ ಹ್ರಸ್ವವ್ಯವಹಿತೌ ರಣೌ .. 23..
 ರೇಫಾಕ್ರಾಂತಾ ವರ್ಗ್ಯಯಣಾಷ್ಟವರ್ಗಾತ್ಪಂಚಮಾದೃತೇ .
 ಕಪಾಕ್ರಾಂತಸ್ತವರ್ಗಃ ಸ್ಯಾತ್ಪ್ರಾಥಮ್ಯಾಂ ಚ ಕಮೂರ್ಧತಾ .. 24..
 ಸರ್ವೈರೂದ್ವೈಃ ಸಕಾರಸ್ಯ ಸರ್ವೈ ರೇಫಸ್ಯ ಸರ್ವಥಾ .
 ರಹೋರ್ದ್ವೇಧಾ ತು ಸಂಯೋಗಃ ಪರುಷಾಯಾಂ ಶಷೌ ಸ್ವತಃ .. 25..
 ಲಕಾರೋಽನ್ಯೈರಸಂಯುಕ್ತೋ ಲಘವೋ ಘಮಧಾ ರಸೌ .
 ಲಲಿತಾಯಾಂ ತಥಾ ಶೇಷಾ ಭದ್ರಾಯಾಮಿತಿವೃತ್ತಯಃ .. 26..
 ಅಂಗಭಂಗೋಲ್ಲಸಲ್ಲೀಲಾ ತರುಣೀ ಸ್ಮರತೋರಣಂ .
 ತರ್ಕಕರ್ಕಶಪೂರ್ಣೋಕ್ತಿಪ್ರಾಪ್ತೋತ್ಕಟಧಿಯಾಂ ವೃಥಾ .. 27..
 ವೀಪ್ಲೋತ್ಸರ್ಪನ್ಮುಖಾಗ್ರಾದ್ರ್ಯಂ ಬರ್ಹೀ ಜಹ್ನೇ ಕೃಶಸ್ತೃಷಂ .
 ಲಲನಾ ರಭಸಂ ಧತ್ತೇ ಘನಾಟೋಪೇ ಮಹೀಯಸಿ .. 28..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈ ಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಕಿತಮತೀರ್ಯಸ್ಯ ಪಿತರೌ .
 ಮಯೂಖಸ್ತೇಬಾಸೌ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಮಹತಿ ಋತುಸಂಖ್ಯಃ ಸುಖಯತು .. 29..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ರಸತೀತಿವೃತ್ತಿವಿಚಾರೋ
 ನಾಮ ಷಷ್ಠೋ ಮಯೂಖಃ .

7. ಸಪ್ತಮೋ ಮಯೂಖಃ . ಅಥ ಧ್ವನಿನಿರೂಪಣಃ .

ವೃತ್ತಿಭೇದೈಸ್ತ್ರಿಭಿರ್ಯುಕ್ತಾ ಸ್ತೋತೋಭಿರಿವ ಜಾಹ್ನವೀ .
 ಭಾರತೀ ಭಾತಿ ಗಂಭೀರಾ ಕುಟಿಲಾ ಸರಲಾ ಕ್ವಚಿತ್ .. 1..
 ಸಾಮ್ಮುಖ್ಯಂ ವಿದಧಾನಾಯಾಃ ಸ್ಪುಟಮರ್ಥಾಂತರೇ ಗಿರಃ ..
 ಕಟಾಕ್ಷ ಇವ ಲೀಲಾಕ್ಷ್ಯಾ ವ್ಯಾಪಾರೋ ವ್ಯಂಜನಾತ್ಮಕಃ .. 2..
 ಅವಿವಕ್ಷಿತವಾಚ್ಯಸ್ಯ ದ್ವೌ ಭೇದೌ ವಾಚ್ಯಮೇವ ಚೇತ್ .
 ಅರ್ಥಾಂತರೇ ಸಂಕ್ರಮಿತಮತ್ಯಂತಂ ವಾ ತಿರಸ್ಕೃತಂ .. 3..
 ದ್ವೌ ವಿವಕ್ಷಿತವಾಚ್ಯಸ್ಯ ಲಕ್ಷ್ಯಾಲಕ್ಷ್ಯಕ್ರಮಾತ್ಮಕೌ .
 ಚತ್ವಾರಿಂಶದ್ಯುತೈಕೇನ ಭೇದಾಃ ಷಟ್ ಚಾನಯೋಃ ಕ್ರಮಾತ್ .. 4..
 ತ್ರಿಧಾ ಶಬ್ದಾರ್ಥತದ್ಯುಗ್ಮಶಕ್ತಿಜನ್ಮಾ ಸ್ಪುಟಕ್ರಮಾತ್ .
 ರಸಭಾವತದಾಭಾಸಪ್ರಮುಖಸ್ತ್ವ ಸ್ಪುಟಕ್ರಮಾತ್ .. 5..
 ವಸ್ತ್ವ ಲಂಕಾರಯೋರ್ವ್ಯಕ್ತೇರ್ಭೇದೌ ದ್ವೌ ಶಬ್ದಶಕ್ತಿಜೌ .
 ಅರ್ಥಶಕ್ತಿ ಸಮುತ್ಥಸ್ಯ ಭೇದಾ ದ್ವಾದಶ ತದ್ಯಥಾ .. 6..
 ಚತ್ವಾರೋ ವಸ್ತ್ವ ಲಂಕಾರಮಲಂಕಾರಸ್ತು ವಸ್ತು ಯತ್ .
 ಅಲಂಕಾರಮಲಂಕಾರೋ ವಸ್ತು ವಸ್ತು ವ್ಯನಕ್ತಿ ತತ್ .. 7..
 ವಕ್ತುಃ ಕವಿನಿಬದ್ಧಸ್ಯ ಕವೇರ್ವಾ ಪ್ರೌಢಿನಿರ್ಮಿತಃ .
 ಸ್ವಸಿದ್ಧೋ ವಾ ವ್ಯಂಜಕೋಽರ್ಥಶ್ಚತ್ವಾರಸ್ತ್ರಿಗುಣಾಸ್ತತಃ .. 8..
 ಶಬ್ದಾರ್ಥೋಭಯಭೂರೇಕಃ ಸ ಚ ವಾಕ್ಯೈಕಸಂಶ್ರಯಃ .
 ಪದೈಕದೇಶೇ ರಚನಾವರ್ಣವಾಕ್ಯಪದೇಷ್ಟಪಿ .. 9..
 ಪ್ರಬಂಧೇ ಚೇತಿ ಷೋಢಾಸೌ ರಸಾದ್ಯಾಖ್ಯೋಽಸ್ಪುಟಕ್ರಮಃ .
 ಏಷು ಸಪ್ತದಶಸ್ವೇಕಂ ಪರಿತ್ಯಜ್ಯಾಸ್ಪುಟಕ್ರಮಂ .. 10..
 ಯೇ ಷೋಡಶಾದ್ಯಾ ದ್ವಿಗುಣಾಸ್ತೇ ಸ್ಯುವಾಕ್ಯಪದಾಶ್ರಯಾತ್ .
 ಪ್ರಬಂಧೇಽಪಿ ದ್ವಾದಶ ಸ್ಯುರರ್ಥಶಕ್ತಿಭುವೋ ಭಿದಃ .. 11..
 ದ್ವಾತ್ರಿಂಶದ್ ದ್ವಾದಶೈಕಃ ಷಟ್ ಸರ್ವಸಂಕಲಿತಧ್ವನೇಃ .
 ಭೇದಾಃ ಸ್ಯುರೇಕಪಂಚಾಶತ್ ಸಂಭಿನ್ನಾಸ್ತು ಸಹಸ್ರಶಃ .. 12..
 ವಕ್ತೃಸ್ಯೂತಂ ಬೋಧಯಿತುಂ ವ್ಯಂಗ್ಯಂ ವಕ್ತುರಭೀಪ್ಸಿತಂ ..
 ಸ್ವಾಂಕುರಿತಮತದ್ರೂಪಂ ಸ್ವಯಮುಲ್ಲಸಿತಂ ಗಿರಃ .. 13..
 ಕಶ್ಚಿತ್ ಸಾಧಾರಣಃ ಕಶ್ಚಿದಾಮಂತ್ಯ ಪ್ರತಿಬೋಧಿತಃ .
 ಕಶ್ಚಿತ್ತಟಸ್ಥಃ ಕಶ್ಚಿಚ್ಛ ಬೋಧಿತಪ್ರತಿಬೋಧಿತಃ .. 14..
 ಇತ್ಯೇವಂ ಬೋಧ್ಯ ವೈಚಿತ್ರ್ಯಾದ್ವಕ್ತೃಸ್ಯೂತಂ ಚತುರ್ವಿಧಂ .
 ಉಪೇಕ್ಷಾನಿಹ್ನವಾಭ್ಯಾಂ ಚ ದ್ವಿಧಾ ಸ್ವಾಂಕುರಿತಂ ಮತಂ .. 15..

ಭೂತಾದಿಕಾಲಭೇದೇನ ನಿಷ್ಕವಃ ಸ್ಯಾದನೇಕಧಾ .
 ಅನೇನಾಪಿ ಪ್ರಭೇದೇನ ವ್ಯಕ್ತಿವಲ್ಲೇ ವಿಜೃಂಭತೇ .. 16..
 ನಾನಾಪ್ರಭೇದಾ ನಿಯತಾ ಕ್ಷಚಿತ್ ಪ್ರಕರಣಾದಿನಾ .
 ಅರ್ಥೇರ್ಥಮನ್ಯಂ ಯಂ ವಕ್ತಿ ತದ್ವಾಚ್ಯವ್ಯಂಗ್ಯಮಿಷ್ಟತೇ .. 17..
 ಮಹಾದೇವಃ ಸತ್ರಪ್ರಮುಖಮಖವಿದ್ಯೈಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತೀರ್ಯಸ್ಯ ಪಿತರೌ .
 ಮಯೂಖಸ್ತೇನಾಸೌ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಮಹತಿ ಮುನಿಸಂಖ್ಯಃ ಸುಖಯತು .. 18..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ಧ್ವನಿನಿರೂಪಣೋ
 ನಾಮ ಸಪ್ತಮೋ ಮಯೂಖಃ .

8. ಅಷ್ಟಮೋ ಮಯೂಖಃ . ಅಥ ಗುಣೀಭೂತವ್ಯಂಗ್ಯನಿರೂಪಣಃ .

ಯದ್ವ್ಯಜ್ಯಮಾನಂ ಮನಸಸೈಮಿತ್ಯಾಯ ಸ ನೋ ಧ್ವನಿಃ .
 ಅನ್ಯಥಾ ತು ಗುಣೀಭೂತವ್ಯಂಗ್ಯಮಾಪತಿತಂ ತ್ರಿಧಾ .. 1..
 ವ್ಯಕ್ತ ಏವ ಕಚಿದ್ವ್ಯಂಗ್ಯಃ ಕಚಿದರ್ಥಸ್ವಭಾವತಃ .
 ಕ್ಷಚಿಚ್ಚಾರುತರಸ್ಯಾಗ್ರೇ ಸ ವಿಮುಂಚತಿ ಚಾರುತಾಂ .. 2..
 ಅಗೂಢಂ ಕಲಯೇದರ್ಥಾಂತರಸಂಕ್ರಮಿತಾದಿಕಂ .
 ವಿಸ್ಮೃತಃ ಕಿಮಪಾನ್ನಾಥ ಸ ತ್ವಯಾ ಕುಂಭಸಂಭವಃ .. 3..
 ಅಪರಸ್ಯ ರಸಾದೇಶ್ಚೇದಂಗಮನ್ಯದ್ರಸಾದಿಕಂ .
 ಹಾ ಹಾ ! ಮತ್ಕುಚಕಾಶ್ಮೀರಲಿಪ್ತಂ ಭಿನ್ನಮುರಃ ಶರೈಃ .. 4..
 ತಥಾ ವಾಚ್ಯಸ್ಯ ಸಿದ್ಧ್ಯಂಗಂ ನೌರಥೋ ವಾರಿಧೇರ್ಯಥಾ .
 ಸಂಶ್ರಿತ್ಯ ತರಣಿಂ ಧೀರಾಸ್ತರಂತಿ ವ್ಯಾಧಿವಾರಿಧೀನ್ .. 5..
 ಅಸ್ಫುಟಂ ಸ್ತನಯೋರತ್ರ ಕೋಕಸಾದೃಶ್ಯವನ್ಮತಂ .
 ಕುಂಕುಮಾಕ್ಷಂ ಸ್ತನದ್ವಂದ್ವಂ ಮಾನಸಂ ಮಮ ಗಾಹತೇ .. 6..
 ಸಂದಿಗ್ಧಂ ಯದಿ ಸಂದೇಹೋ ದೈರ್ಘ್ಯಾದ್ಯುತ್ಪಲಯೋರಿವ .
 ಸಂಪ್ರಾಪ್ತೇ ನಯನೇ ತಸ್ಯಾಃ ಶ್ರವಣೋತ್ತಂಸಭೂಮಿಕಾಂ .. 7..
 ತುಲ್ಯಪ್ರಾಧಾನ್ಯಮಿಂದುತ್ಪಮಿವ ವಾಚ್ಯೇನ ಸಾಮ್ಯಭೃತ್ .
 ಕಾಂತೇ ತ್ವದಾನನರುಚಾ ಮ್ಲಾನಿಮೇತಿ ಸರೋರುಹಂ .. 8..
 ಅಸುಂದರಂ ಯದಿ ವ್ಯಂಗ್ಯಂ ಸ್ಯಾದ್ವಾಚ್ಯಾದಮನೋಹರಂ .
 ಸರಸ್ಯಾಮೀಲದಂಭೋಜೇ ಚಕ್ರಃ ಕಾಂತಾಂ ವಿಲೋಕತೇ .. 9..
 ಕಾಕುಸ್ಥಂ ಪ್ರಣತೋಽಮ್ಬೋಧಿರದ್ಯ ಮಾದ್ಯತು ರಾವಣಃ .

ಇತ್ಯಷ್ಟಧಾ ಗುಣೀಭೂತವ್ಯಂಗ್ಯಮಂಗೀಕೃತಂ ಬುದ್ಧಿಃ .. 10..

ಮಹಾದೇವಃ ಸತ್ರಪ್ರಮುಖಮಖವಿದ್ವೈಕಚತುರಃ

ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತೀರ್ಯಸ್ಯ ಪಿತೌ .

ಮಯೂಖಸ್ತೇನಾಸೌ ಸುಕವಿಜಯದೇವೇನ ರಚಿತೇ

ಚಿರಂ ಚಂದ್ರಾಲೋಕೇ ಮಹತಿ ವಸುಸಂಖ್ಯಃ ಸುಮನಸಃ .. 11..

ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ಗುಣೀಭೂತವ್ಯಂಗ್ಯನಿರೂಪಣೆ

ನಾಮಾಷ್ಟಮೋ ಮಯೂಖಃ .

9. ನವಮೋ ಮಯೂಖಃ . ಅಥ ಲಕ್ಷಣಾನಿರೂಪಣಃ .

ಮುಖ್ಯಾರ್ಥಸ್ಯಾವಿವಕ್ಷಾಯಾಂ ಪೂರ್ವಾರ್ವಾಚೇ ಚ ರೂಢಿತಃ .

ಪ್ರಯೋಜನಾಚ್ಚ ಸಂಬಂಧಂ ವದಂತೀ ಲಕ್ಷಣಾ ಮತಾ .. 1..

ಲಕ್ಷಣೇಯಸ್ತಶಬ್ದಸ್ಯ ಮೀಲನಾಮೀಲನಾದ್ವಿಧಾ .

ಲಕ್ಷಣಾ ಸಾ ತ್ರಿಧಾ ಸಿದ್ಧಸಾಧ್ಯಸಾಧ್ಯಾಂಗಭೇದತಃ .. 2..

ಸ್ಫುಟಾಸ್ಫುಟಪ್ರಭೇದೇನ ಪ್ರಯೋಜನಮಪಿ ದ್ವಿಧಾ .

ವಿದುಃ ಸ್ಫುಟಂ ತಟಸ್ಥತ್ವಾದರ್ಥಗತ್ವಾದ್ವಿಧಾ ಬುಧಾಃ .. 3..

ಅಸ್ಫುಟಂ ಚಾರ್ಥನಿಷ್ಠತ್ವಾತ್ತಟಸ್ಥತ್ವಾದಪಿ ದ್ವಿಧಾ .

ಲಕ್ಷ್ಯಲಕ್ಷಕನಿಷ್ಠತ್ವಾದರ್ಥಸಂಸ್ಥಮಪಿ ದ್ವಿಧಾ .. 4..

ಲಕ್ಷಕಸ್ಥಂ ಸ್ಫುಟಂ ಯತ್ರ ಸಾ ವಿಚಕ್ಷಣಲಕ್ಷಣಾ .

ಅಸ್ಫುಟತ್ವಂ ತಟಸ್ಥತ್ವಂ ಲಕ್ಷ್ಯಸ್ಥತ್ವಮಮುಷ್ಯ ಚ .. 5..

ಅನ್ಯಾಸ್ತಿಸ್ತ ಇತಿ ವ್ಯಕ್ತಾ ಶಕ್ತಿತಃ ಸಾ ಚತುರ್ವಿಧಾ .

ಇಂದುರೇವೈಷ ತದ್ವಕ್ತೃಮುತ್ಕರ್ಷೋ ಲಕ್ಷ್ಯತೇ ಮುಖೇ .. 6..

ಪ್ರದೀಪಂ ವರ್ಧಯೇತ್ತತ್ರ ತಟಸ್ಥಂ ಮಂಗಲೋದಯಃ .

ಪಟೋಽಯಂ ದಗ್ಧ ಇತ್ಯಾದೌ ಸ್ಫುಟಂ ನಾಸ್ತಿ ಪ್ರಯೋಜನಂ .. 7..

ಅಮೃತಂ ಸೂಕ್ತಮಿತ್ಯಾದೌ ಲಕ್ಷ್ಯಸ್ಥಮತಿಹೃದ್ಯತಾ .

ಆಭಿಮುಖ್ಯಾತ್ ಸನ್ನಿಧಾನಾತ್ತಥಾಽಽಕಾರಪ್ರತೀತಿತಃ .. 8..

ಕಾರ್ಯಕಾರಣಭಾವಾತ್ನಾ ವಾಚ್ಯವಾಚಕಭಾವತಃ . (ಕಾರ್ಯಕಾರಣಭಾವಾಚ್ಚ)

ಇತ್ಯೇವಮಾದೇಃ ಸಂಬಂಧಾತ್ ಕಿಂಚಾನ್ಯಸ್ಮಾಚ್ಚತುಷ್ಟಯಾತ್ .. 9..

ಸಾದೃಶ್ಯಾತ್ ಸಮವಾಯಾತ್ ಸಾವೈಪರೀತ್ಯಾತ್ ಕ್ರಿಯಾನ್ವಯಾತ್ . (ಸ್ಯಾದ್ವೈಪರೀತ್ಯಾತ್)

ಸಾರೋಪಾಧ್ಯವಸಾನಾಖ್ಯೇ ಗೌಣಶುದ್ಧೇಪೃಥಕ್ ಪೃಥಕ್ .. 10.. (ಗೌಣಶುದ್ಧೇಽಷ್ಟಧಾ

ಪೃಥಕ್)

ಗೌಣಂ ಸಾರೋಪಮುದ್ದಿಷ್ಟಮಿಂದುರ್ಮುಖಮಿತೀದೃಶಂ .

ಗೌಣಂ ಸಾಧ್ಯವಸಾನಂ ಸ್ಯಾದಿಂದುರೇವೇದಮೀದೃಶಂ .. 11..
 ಶುದ್ಧಂ ಸಾರೋಪಮುದ್ವಿಷ್ಟಮಾಯುರ್ಘೃತಮಿತಿವ್ಯಾಪ್ತಂ .
 ಶುದ್ಧಂ ಸಾಧ್ಯವಸಾನಂ ಸ್ಯಾದಾಯುರೇವೇದಮೀದೃಶಂ .. 12..
 ಉಪಾದಾನಾರ್ಪಣದ್ವಾರೇ ದ್ವೇ ಚಾನೈ ಇತಿ ಷಡ್ವಿಧಾ .
 ಕುಂತಾ ವಿಶಂತಿ ಗಂಗಾಯಾಂ ಘೋಷೋ ನಿವಸತೀತಿ ಚ .. 13..
 ಲಕ್ಷ್ಯಲಕ್ಷಕವೈಶಿಷ್ಟ್ಯವೈಶಿಷ್ಟ್ಯಾದ್ವಿಧಾ ಪುನಃ .
 ಸರಸಂ ಕಾವ್ಯಮಮೃತಂ ವಿದ್ಯಾ ಸ್ಥಿರತರಂ ಧನಂ .. 14..
 ತಥಾ ಸಹೇತುರತಥಾಭೇದಭಿನ್ನಾ ಚ ಕುತ್ರಚಿತ್ .
 ಸೌಂದರ್ಯೇಣೈಷ ಕಂದರ್ಪಃ ಸಾ ಚ ಮೂರ್ತಿಮತಿ ರತಿಃ .. 15..
 ಶಬ್ದೇ ಪದಾರ್ಥೇ ವಾಕ್ಯಾರ್ಥೇ ಸಂಖ್ಯಾಯಾಂ ಕಾರಕೇ ತಥಾ .
 ಲಿಂಗೇ ಚೇಯಮಲಂಕಾರಾಂಕುರಬೀಜತಯಾ ಸ್ಥಿತಾ .. 16..
 ಮಹಾದೇವಃ ಸತ್ಪ್ರಮುಖಮಖವಿದ್ಯೈ ಕಚತುರಃ
 ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತೀರ್ಯ ಪಿತೌ .
 ಮಯೂಖಸ್ತೇನಾಸೌ ಸುಕವಿಜಯದೇವೇನ ರಚಿತೇ
 ಚಿರಂ ಚಂದ್ರಾಲೋಕೇ ಮಹತಿ ನವಸಂಖ್ಯಃ ಸುಖಯತು .. 17..
 ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇ ಲಕ್ಷಣಾನಿರೂಪಣೋ
 ನಾಮ ನವಮೋ ಮಯೂಖಃ .

10. ದಶಮೋ ಮಯೂಖಃ . ಅಭಿಧಾನಿರೂಪಣಃ .

ಧರ್ಮಂ ಕಂಚಿತ್ ಪುರಸ್ಕೃತ್ಯ ಪ್ರಾಯಃ ಶಬ್ದಃ ಪ್ರವರ್ತತೇ .
 ಯಥಾರ್ಥಂ ಸ್ಪಷ್ಟಮಾಚಷ್ಟೇ ಶಬ್ದಸ್ತಾಮಭಿಧಾಂ ವಿದುಃ .. 1..
 ಜಾತ್ಯಾ ಗುಣೇನ ಕ್ರಿಯಯಾ ವಸ್ತುಯೋಗೇನ ಸಂಜ್ಞಯಾ .
 ನಿರ್ದೇಶೇನ ತಥಾ ಪ್ರಾಹುಃ ಷಡ್ವಿಧಾಮಭಿಧಾಂ ಬುಧಃ .. 2.. (ನಿರ್ದೇಶೇನ ಚ
 ಮನ್ಯಂತೇ)
 ಗೌರ್ವೀಲಃ ಪಾಚಕೋ ದಂಡೀ ಡಿಠ್ಠಃ ಕಂಸ ಇತಿ ಕ್ರಮಾತ್ . (ಗೌಃ ಶುಕ್ಲಃ)
 ಕಂ ಸಂಹಿನಸ್ತಿ ಕಂಸಾರಿರ್ನರಂ ಚ ಕಂ ಸಮಾಶ್ರಿತಂ .. 3.. (ಕಥಂ ಹಿನಸ್ತೀತಿ)
 ನ ಯೋಗಾದೇರಾಯತನಂ ನ ಸಂಕೇತನಿಕೇತನಂ .
 ವೃತ್ತ್ಯಾ ನಿರ್ದೇಶಶಬ್ದೋಽಯಂ ಮುಖ್ಯಯಾ ಸ್ವಾಭಿಧೇಯಯಾ .. 4..
 ಪೀಯೂಷವರ್ಷಪ್ರಭವಂ ಚಂದ್ರಾಲೋಕಮನೋಹರಂ .
 ಸುಧಾನಿಧಾನಮಾಸಾದ್ಯ ಶ್ರಯದ್ಧಂ ವಿಬುಧಾ ಮುದಂ .. 5..
 ಜಯಂತಿ ಯಾಜ್ಞಿಕಶ್ರೀಮನ್ಮಹಾದೇವಾಂಗಜನ್ಮನಃ ..

ಸೂಕ್ತಿಪೀಯೂಷವರ್ಷಸ್ಯ ಜಯದೇವಕವೇರ್ಗಿರಃ .. 6..

ಮಹಾದೇವಃ ಸತ್ರಪ್ರಮುಖಮಖವಿದ್ಯೈ ಕಚತುರಃ

ಸುಮಿತ್ರಾ ತದ್ಭಕ್ತಿಪ್ರಣಿಹಿತಮತೀರ್ಯಸ್ಯ ಪಿತರೌ .

ಮಯೂಖಸ್ತೇನಾಸೌ ಸುಕವಿಜಯದೇವೇನ ರಚಿತೇ

ಚಿರಂ ಚಂದ್ರಾಲೋಕೇ ಮಹತಿ ದಶಸಂಖ್ಯಃ ಸುಖಯತು .. 7..

ಇತಿ ಶ್ರೀಜಯದೇವಕವಿವಿರಚಿತೇ ಚಂದ್ರಾಲೋಕಾಲಂಕಾರೇಽಭಿಧಾನಿರೂಪಣೋ
ನಾಮ ದಶಮೋ ಮಯೂಖಃ .. 10..

ಸಮಾಪ್ತೋಽಯಂ ಚಂದ್ರಾಲೋಕಃ .

Encoded and proofread by Sira Athale

——
Chandralokah

pdf was typeset on April 20, 2025

——
Please send corrections to sanskrit@cheerful.com

